

E - COPY

کتابت و سنت اور شرافِ اُمت کی تعلیمات کا علمبردار

ماہنامہ

اشرف المجلدات

Volume:14 Issue:6 August 2021

مَدِیْنَةُ

مَوْلَانَا مُحَمَّدٌ عَبْدُ الْقَوِيِّ

إدارة اشرف المجلدات
شعبہ اشرف المجلدات
حیدرآباد

www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا محمد عبدالقادر فرید قاسمی	یہ خوبول بھرا قرآن ہمارے لئے ہے	درس قرآن
۷	مفتی محمد احمد علی قاسمی	جسم کے ہر جوڑ کا صدقہ کیسے ادا کریں؟	درس حدیث
۹	مدیر	تحفظ شریعت اور فضلاء کرام کی ذمہ داریاں	پیش گفتار
۱۵	مولانا خواجہ نصیر الدین قاسمی	حضرت ابوالمحکمؓ کے گھرنبی کریم ﷺ کی بابرکت دعوت	گوشہ سیرت
۱۶	مولانا مفتی رفیع الدین حنیف قاسمی	اسلام کی بائمال خواتین	گوشہ خواتین
۱۹	مولانا عبدالرشید طلحہ نعمانی قاسمی	حضرت مولانا عبدالرحمن بن عوفؓ	تذکار صحابہؓ
۲۴	مولانا محمد انصار اللہ قاسمی	صبر و شکر سے متعلق اسلاف کے سبق آموز واقعات	اصلاحی مضامین
۲۸	مولانا تابرین عالم قاسمی	جنگ آزادی میں علماء کرام کی خدمات اور ---	گوشہ آزادی
۲۹	مولانا عبداللہ قاسمی	ہندوستان میں مستشرقین کا چیخ اور علماء کی ذمہ داری	دعوت فکر و عمل
۳۵	مولانا محمد ندیم انصاری	ماہِ محرم: فضائل و مسائل	فضائل و آداب
۳۸	مولانا محمد یحییٰ نعمانی	مولانا عبدالؤمن نعمانی رحمۃ اللہ علیہ	ذکر رفیقاں
۴۷	مفتی نایاب حسن قاسمی	مولانا نظام الدین اسیر اردوئیؒ: اسیر علم و قلم	"
۵۰	مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعت دین کا ثواب حاصل فرمائیں۔ ادارہ



درس قرآن

یہ خوبیوں بھرا قرآن ہمارے لئے ہے

مولانا محمد عبدالقادر فرید قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
يَا أَيُّهَا النَّاسُ قَدْ جَاءَكُمْ مَوْعِظَةٌ مِنْ رَبِّكُمْ وَشِفَاءٌ لِّبَآئِ فِي الصُّدُورِ وَهُدًى وَرَحْمَةٌ
لِّلْمُؤْمِنِينَ ﴿٥٧﴾ (سورہ بقرہ: ۵۷)

ترجمہ: اے لوگو! تمہارے پاس تمہارے رب کی طرف ایک ایسی چیز آئی ہے جو نصیحت ہے اور دلوں میں جو روگ ہیں ان کے لیے شفاء ہے اور رہنمائی کرنیوالی ہے اور رحمت ہے ایمان والوں کے لیے۔
توضیح: اس امت پر انعامات خداوندی میں سے ایک بڑا انعام کتاب ہدایت ہے جس کے نزول کا مقصد انسانیت کو کفر و عصیاں کے ظلمت کدہ سے نکال کر نورِ ایمان و طاعت سے روشناس کرانا ہے، اس کتاب کی جامعیت یہ ہے کہ اس میں انسانی شعبہائے حیات کی تئیں رہنمائی موجود ہے جس سے استفادہ کر کے ایک انسان کامل انسان بن سکتا ہے، اس کتاب الہی کا اعجاز یہ ہے کہ اس کی خوبیوں کا سمندر ناپیدا کنار ہے تقریباً ساڑھے چودہ صدیوں سے حضرات مفسرین اس پر خامہ فرسائی کر رہے ہیں ہر غواص اس کی خوبیوں و آب دار موتیوں سے اپنے دامن کو بھر رہے ہیں، امت کے سامنے پیش کر رہے ہیں اور یہ سلسلہ تا ہنوز جاری ہے تا قیام قیامت جاری رہے گا آج تک کسی نے اسے اپنے قلمی احاطہ میں لانے کا دعویٰ کیا ہے اور نہ آگے کوئی کر سکتا ہے، یہ اعجاز قرآن نہیں تو اور کیا ہے نبی اکرم ﷺ نے خود فرمایا تھا لا تنقضی عجائبہ اس قرآن کی خوبیاں ختم نہیں ہو سکتیں، قرآن کریم کی بے شمار خوبیوں و اوصاف میں سے خود قرآن نے اپنے چار نمایاں اوصاف کو ذکر فرمایا ہے یہ اوصاف پانی سے بھرے بادل کی طرح ہیں جو بلا لحاظ مذہب انسانیت پر برستا ہے سب یکساں مستفید ہوتے ہیں ایسے ہی ان اوصاف قرآن سے ہر اس انسان کو فائدہ ہو سکتا ہے جو طلب صادق اور محبت کے ہاتھوں، خلوص نیت اور جذبہ عمل کے ساتھ اسے پڑھے تو اس کی تشنگی، سیرابی میں، جہل، علم میں، گمراہی، ہدایت میں، بد طینتی، حسن طینت میں، غفلت و لاپرواہی، شعور و آگہی میں تبدیل ہو سکتی ہے۔

اس جہاں میں دو نعمتیں عظیم ہیں ایک کتاب اللہ دوسری شارح کتاب اللہ یعنی حضرت نبی اکرم ﷺ، یہ دو نعمتیں سب اعلیٰ وافضل ہیں ان کی اطاعت پیروی کر کے انسان بھی اکمل وارفع بن سکتا ہے اور جب انسان کامل بن جاتا ہے تو بقول صاحب معارف القرآن سارا جہاں درست ہو جاتا ہے اور یہ دنیا بھی جنت بن جاتی ہے۔

قرآن کریم کے اوصاف و خصوصیات میں سب سے پہلی صفت "موعظة من ربکم" ہے کہ قرآن تمہارے رب کی طرف سے تذکیر و موعظت ہے، موعظة کا اصل معنی التذکیر بالتزام الحق والخیر واجتناب الباطل والشر بأسلوب یلین القلوب ویرقق النفوس حق اور خیر کو لازماً اپنالینا، باطل و شر سے اجتناب کو ایسے اسلوب کے ساتھ بیان کرنا کہ انسان کا دل نرم پڑ جائے، دنیا کی غفلت کا پردہ چاک ہو، آخرت کی فکر سوار ہو جائے، سارا قرآن اسی مواضع حسنہ کا شاہکار ہے۔

دوسری صفت "شفاء لبافی الصدور" ہے شفاء کی تعریف ہے هو الدواء الشافی من کل مایؤذی کہ ہر تکلیف دہ مرض کے لیے شافی علاج ہے، قرآن نے "لبافی الصدور" کی قید بڑھا کر واضح کر دیا کہ جتنے امراض باطن ہے قرآن ان سب کے لیے صحت و شفا کا نسخہ اکسیر ہے، انسان کی تباہی میں جسمانی امراض سے زیادہ باطنی قلبی امراض شدید ہوتے ہیں اسی وجہ سے "لبافی الصدور" کا اضافہ ہے ورنہ تو قرآن پاک کا یہ اعجاز ہے کہ وہ جہاں امراض قلب کے لیے شافی ہے وہیں امراض جسمانی کے لیے بھی کافی ہے۔

تیسری صفت "ہدیی" ہے ہدایت کا ایک معنی العلم بالحق والعمل بہ حق کا علم اور اس پر عمل ایک اور معنی تفسیر میں یہ ملتا ہے هو الارشاد والدلالة بلطف الی مایوصل الی المقصود و البغیة نرمی کے ساتھ ایسی رہنمائی کرنا جو مقصود و مطلوب تک پہنچا دے، قرآن کا نزول ہوا ہی ہے حق یقین کی طرف دعوت دینے کے لیے، قرآن ایک عظیم و بلیغ مبلغ ہے جو انسانوں کے اذہان کی سطح کو سامنے رکھ کر مختلف اسلوب کے ساتھ حق و یقین کو اسباب ہدایت کو واضح گف کرتا ہے۔

چوتھی صفت "رحمة" ہے رحمة کی تعریف ہی مایحصل من الخیر والاحسان والثواب العاجل والایجل خیر و بھلائی اور دنیوی نفع و اخروی ثواب کا پانا ہے۔

ان خوبیوں کے حامل قرآن کو اللہ تعالیٰ نے ہماری رشد و ہدایت، فلاح و بہبودگی کے لئے نازل کیا ہے اور ہماری کج فہمی، نادانی یہ ہے کہ ہم اپنا فوز و فلاح وہاں تلاش کرتے ہیں جہاں ہم نے ہمیشہ نقصان ہی اٹھایا ہے، پورے عالم میں اس قدر ذلت و خواری کے باوجود ہم کو اپنی کامیابی قرآن میں نظر نہیں آتی یہ ہماری حرماں نصیبی ہے۔ فاعتبرو یا اولی الابصار۔ خدا تعالیٰ ہم کو اس حوالہ سے بصیرت عطا فرمائے۔ آمین



درسِ حکایت

جسم کے ہر جوڑ کا صدقہ کیسے ادا کریں؟

مولانا محمد احمد علی قاسمی *

عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: كُلُّ سَلَامَى عَلَيْهِ صَدَقَةٌ كُلَّ يَوْمٍ، يَعِينُ الرَّجُلَ فِي دَابَّتِهِ، يَحَامِلُهُ عَلَيْهَا، أَوْ يَرْفَعُ عَلَيْهَا مَتَاعَهُ صَدَقَةٌ، وَالْكَلِمَةُ الطَّيِّبَةُ، وَكُلُّ خَطْوَةٍ يَمْشِيهَا إِلَى الصَّلَاةِ صَدَقَةٌ، وَدَلَّ الطَّرِيقَ صَدَقَةٌ (رواه البخاری: 2891)

ترجمہ: حضرت ابو ہریرہؓ سے روایت ہے کہ نبی پاک ﷺ نے ارشاد فرمایا: روزانہ انسان کے ہر جوڑ پر ایک صدقہ لازم ہے، اگر کوئی شخص کسی کی سواری کے سلسلے میں مدد کرے (جیسا کہ) اُس کو سہارا دے کر اُس کی اپنی سواری پر اُس کو سوار کر دیا، یا اس کا سامان اٹھا کر سواری پر رکھ دے تو یہ بھی صدقہ ہے، اچھی اور بھلی بات بولنا بھی صدقہ ہے، ہر قدم جو وہ نماز کے لئے اٹھاتا ہے وہ بھی صدقہ ہے اور کسی اجنبی ناواقف مسافر کو راستہ بتا دینا بھی صدقہ ہے۔

تشریح: اس صداقت و حقیقت کا کوئی بھی شخص انکار نہیں کر سکتا کہ اللہ تبارک و تعالیٰ ہی کی ذاتِ عالی دراصل منعمِ حقیقی ہے، ہمارے وجود کا انگ انگ اُس کی نعمتوں اور احسانات سے بھرا ہوا ہے، سر سے پیر تک ایک ایک عضو کا حاصل ہونا اور اُس کا کام کرتے رہنا یہ اتنا بڑا فضل خداوندی ہے کہ اُس کا تصور انسان ان دولتوں سے محروم لوگوں سے کر سکتا ہے، سوال پیدا ہوتا ہے کہ جب اللہ پاک کی طرف سے اس قدر انعامات و احسانات کی بارش ہے تو انسان کو اس کے حق کی ادائیگی کس طرح کرنا چاہیے؟ مذکورہ حدیث دراصل اُسی سوال کے جواب کی طرف راہنمائی کرتی ہے، اس حدیث میں صرف انسان کے جوڑ کی بات کہی گئی ہے، ایک دوسری حدیث میں جو حضرت عائشہؓ سے مروی ہے اس میں جوڑوں کی تعداد تین سو ساٹھ بتلائی گئی ہے۔ (مسلم شریف)

انسانی بدن میں تین سو ساٹھ جوڑ ہیں، جب انسان شام سے صبح کرتا ہے اور دیکھتا ہے کہ اُس کے جسم کے تمام جوڑ صحیح سالم ہیں اور کام کر رہے ہیں تو یہ اللہ تعالیٰ کا عظیم احسان و انعام ہے، اس احسان و انعام کے شکر کا

تقاضہ یہ ہے کہ ہر جوڑ کے بدلے میں صدقہ کیا جائے، صدقہ میں اگر مال خرچ کرنے کا حکم دیا جاتا (جو حق بہ جانب بھی ہے) تو بالکل بجا اور صحیح تھا؛ لیکن پھر بھی غریبوں کے لئے اس حکم کی تعمیل مشکل تھی؛ اس لئے حدیث شریف میں نبی پاک ﷺ نے آسان صورت کی طرف راہنمائی فرمائی کہ نیک کاموں کو انجام دیا جائے تو یہی کام اس کی طرف سے صدقہ کے برابر ہو جائے گا۔

مذکورہ حدیث کے علاوہ حضرت عائشہؓ کی حدیث میں جن نیک کاموں کی طرف راہ بری فرمائی گئی ہے وہ یہ ہیں، ۱۔ کلمہ سبحان اللہ، ۲۔ کلمہ الحمد للہ، ۳۔ کلمہ لا الہ الا اللہ، ۴۔ کلمہ استغفر اللہ پڑھنا، ۶۔ ہر بھلا کام کسی کو بتا دینا، ۷۔ ہر بُرے کام سے کسی کو روکنا، ۸۔ دو شخصوں کے درمیان انصاف کرنا، ۹۔ کسی کمزور انسان کی سواری پر سوار ہونا یا سامان اٹھانے میں مدد کرنا، ۱۰۔ ہر اچھی بات کہنا، ۱۱۔ نماز کے لئے مسجد جانے میں قدم اٹھانا، ۱۲۔ راستے سے تکلیف دہ چیز کو ہٹا دینا۔

اعمالِ صالحہ اور کارِ خیر کی فہرست کافی لمبی اور طویل ہے، یہ اور اس کے علاوہ جو بھی نیک کام کا تقاضہ اور مطالبہ ہو تو ضرور اس کام کو انجام دینا چاہئے؛ تاکہ ہمارے جسم کے ہر جوڑ کی طرف سے اللہ تعالیٰ کے حضور میں شکرانہ اور صدقہ پیش ہو سکے، اور ہم اللہ کے شکر گزار بندوں کی فہرست میں شمار ہو سکیں، تاہم اگر کوئی کمزور شخص اتنے سارے کام نہ کر پاتا ہو تو ایسے کمزوروں کے لئے بھی سب کاموں کے بجائے صبح چاشت کی دو رکعت پڑھ لے تو یہ دو رکعت اس کے ہر جوڑ کی طرف سے کافی ہو جائے گا۔

حضرت ابو ذرؓ سے روایت ہے کہ رسول اللہ ﷺ نے فرمایا: تم میں سے ہر شخص کے بدن کے ہر جوڑ پر ہر صبح ایک صدقہ لازم ہو جاتا ہے، چنانچہ ہر تسبیح ایک صدقہ ہے، ہر تحمید ایک صدقہ ہے، ہر تہلیل ایک صدقہ ہے، ہر تکبیر ایک صدقہ ہے، نیکی کا حکم دینا ایک صدقہ ہے، برے کام سے روکنا ایک صدقہ ہے، اور ان سب کاموں کے بجائے چاشت کی دو رکعتیں پڑھ لینا بھی کافی ہے۔ (صحیح مسلم)۔

بہر حال! جسم انسانی میں جتنے جوڑ اللہ پاک نے بنائے ہیں (جس سے انسان حرکت و عمل کر سکتا ہے اور اپنی زندگی کے بے شمار حاجات و ضروریات کی تکمیل کرتا ہے) کہ اگر یہ جوڑ نہ ہوتے تو انسان پتھر کی طرح پڑا رہتا، نہ کوئی حرکت کر سکتا (عمل) اُس کے شکر کا تقاضہ یہ ہے کہ اپنے جسم کی تمام قوتوں اور طاقتوں کو بھلے اور نیک کام میں لگائے خاص طور پر گناہوں میں تو بالکل نہ لگائے؛ بلکہ ہمت کر کے ہر جوڑ کے بدلہ کوئی نہ کوئی نیک کام کرنے کی ضرور کوشش کرے یا پھر دو رکعت چاشت کی نماز تو ترک نہ کرے کہ یہ بھی ہمارے لئے بہت حد تک کافی ہو سکتا ہے۔

اللہ پاک ہمیں اپنی نعمتوں کی قدر دانی توفیق نصیب فرمائے۔ آمین یا رب العالمین۔

پیش گوئی کفار

تحفظ شریعت اور فضلاء کرام کی ذمہ داریاں^۱

از: مدیر

تحفظ شریعت کے عنوان کا مقصد یہ ہے کہ اہل حق کے عقیدے، جو نہایت توسط و اعتدال پر مبنی ہیں، ان پر آنے والی آنچ کو دفع کیا جائے، درست اسلامی عقائد سے امت کو روشناس کرایا جائے، اور باطل و گمراہ فرقوں کا مسلسل تعاقب کیا جائے۔

یہاں یہ بات بھی سمجھ لینی چاہیے کہ عقائد وہی معتبر ہیں جن پر علمائے اہل السنۃ والجماعۃ کا اتفاق ہے، یہی برحق موقف ہے، اس کے علاوہ ہر موقف بدعت و گمراہی ہے۔ نیز اہل السنۃ والجماعۃ کی سچی، مناسب اور معتدل ترجمانی علمائے دیوبند ہی نے کی ہے، اور اسی مسلک میں اعتدال و توازن کی ہمیں یہ خصوصیت ملتی ہے، ورنہ افراط و تفریط عام ہے۔

علمائے دیوبند سے کون مراد ہیں؟

علمائے دیوبند سے مراد صرف علمائے دارالعلوم یا فضلاء دارالعلوم نہیں ہیں؛ بلکہ جو عالم بھی دیوبندی الفکر ہو وہ دیوبندی عالم ہے خواہ کسی مدرسے سے فارغ ہو بہ قول حکیم الاسلام قاری محمد طیب صاحب: دیوبندیّت کوئی مذہب یا فرقہ نہیں؛ بلکہ مسلک اہل السنۃ والجماعۃ کا ایک جامع مرقع اور مکمل ایڈیشن ہے، جس میں اہل سنت کی ساری شاخیں اپنی اصل سے جڑی ہوئی دکھائی دیتی ہیں۔

اہل حق کی اس بابرکت جماعت نے اپنے ہر عقیدے اور عمل کی سند سلف صالحین سے لی ہے، جو

^۱ تحفظ شریعت ٹرسٹ کے سہ ماہی مشاورتی اجلاس میں مدیر محترم مدظلہ العالی نے یہ خطاب فرمایا ہے جسے شیخ ابراہیم ندیم نعمانی نے مرتب کیا ہے، نوافضل علماء سے نہایت اہم اور فکر انگیز خطاب فرمایا ہے، قارئین کی خدمت میں پیش ہے۔

حضور اکرم ﷺ اور حضرات صحابہ کرام رضی اللہ عنہم سے شروع ہو کر مسند الہند حضرت شاہ ولی اللہ رحمۃ اللہ علیہ اور ان کے خاندانے میں جمع ہو گئی ہے۔ پھر جاننا چاہیے کہ مسلک دیوبند کی بنیاد چار اکابر کے افکار و نظریات پر ہے، حضرت مولانا محمد قاسم نانوتوی، حضرت مولانا رشید احمد گنگوہی، حضرت مولانا خلیل احمد انبیٹوی اور حکیم الامت حضرت مولانا تھانوی، بعد میں ہردور کے معتبر و مستند علماء نے اپنی فکر و عمل سے اس کی تشریح و توضیح کی ہے؛ لیکن ان سب میں بھی ہم عقائد اور مسائل کے سلسلے میں بطور عنوان و علم کے حضرت گنگوہی کو اپنا امام مانتے ہیں، جو کہ شاہ ولی اللہ کی تفہیم شریعت اور تصور دین کے پابند تھے، اوپر جا کر امام ابو منصور ماتریدی کی تحقیق کے مطابق عقائد اسلام پر یقین رکھتے ہیں، ترجیحی طور پر ہم نے اشاعرہ کے بعض مسائل کے مقابلہ میں ان کو اختیار کیا ہے، ویسے اشاعرہ اور سلفیہ (امام احمد بن حنبل اور ان کے تبعین) بھی اہل سنت والجماعت ہیں۔

یہ ذہن میں رہنا چاہیے کہ سلفیت کی قدیم اصطلاح اور جدید استعمال میں بہت بڑا فرق ہے، جیسے اہل حدیث کی قدیم اصطلاح اور جدید استعمال میں بون بعید ہے۔

اس وقت سب سے بڑا چیلنج اصول دین سے بے خبر نام نہاد اسلامی اسکالرز کے سطحی خیالات اور اختراعی نظریات کا مقابلہ ہے، بنیادی و اعتقادی اصول میں سلف کا دامن چھوڑنا بڑی گمراہی ہے، آج ہر شخص ذاتی مطالعے کی بنیاد پر اپنے حاصل مطالعہ کو حقیقت دین اور منشاء نبوت بتانے پر مصر ہے۔

اور اب تو سوشل میڈیا ایک آفت بن چکی ہے، روز ایک محقق کھڑا ہوتا ہے، روز ایک مبلغ تیار ہوتا ہے، روز ایک تحریک وجود میں آتی ہے، جو بیچارے بھولے بھالے مسلمان ہیں وہ ان کی اتباع میں لگ جاتے ہیں۔ ایسا محسوس ہوتا ہے کہ کبھی عوام الناس پر ایسا فتنہ نہیں آیا جیسا اب آیا ہوا ہے اس لیے کہ پہلے علماء کے درمیان جو اختلاف ہوتا تھا وہ انہی میں محدود ہو کر رہ جاتا تھا، آگے بڑھنے کے وسائل نہیں ہوتے تھے، اب سوشل میڈیا ایک کارخانہ ہے، اچانک ایک خیال ذہن میں آیا اس کو تحریری قالب میں ڈھال کر چلا دیا۔

ہم اغیار سے بچھے کیوں؟

ہمارا حال اس زمانے میں یہ ہے کہ ہمارے علماء بڑی بڑی خدمات کر رہے ہیں اور مستند و معتبر طریقوں پر کر رہے ہیں مگر ان کی خدمات عوام تک کما حقہ نہیں پہنچ پاتیں، خصوصاً اہل حق کی تبلیغ و اشاعت بہت ہی زیادہ محدود ہے، آپ غور کر کے دیکھیں کہ جو کچھ کام ہو رہا ہے اگر اس کا باطل کے کام اور ان کی جستجوؤں سے تقابل کیا جائے تو ہمارا کام بہت کم ثابت ہوگا، ہماری غلط فہمی کی وجہ صرف اس طبقے پر نظر کرنا ہے جو ہمارے اطراف ہے جو کہ بہت محدود ہے اور ایک طبقہ جو ہم سے دور ہو چکا ہے اس کی تعداد بہت زیادہ ہے۔

آج سے تقریباً پچیس سال قبل حضرت مفتی سعید احمد پالن پوریؒ تمل ناڈ میں آئے ہوئے تھے، میں بھی کسی کام سے وہاں گیا ہوا تھا، حضرتؒ کی مجلس میں گفتگو ہوئی کہ ہمارا کام انٹرنیٹ پر بہت کم ہو رہا ہے۔ حضرتؒ نے اس وقت فرمایا تھا کہ آج کی تاریخ میں نیٹ پر دس ہزار صفحات اہل قرآن کے ہیں، اس کے مقابلے میں ہمارے پاس کیا کام ہوا ہے؟ اتفاق سے ہم جہاں بیٹھے ہوئے تھے، وہاں ایک کمپیوٹر رکھا ہوا تھا، اس وقت ہم لوگ استعمال بھی نہیں جانتے تھے، ہم نے ایک شخص سے کہا کہ اہل قرآن کی ویب سائٹ پر یہ سوال لکھ کر بھیجو کہ ”حدیث کے بغیر قرآن فہمی کیسے ممکن ہے؟“ چنانچہ سوال لکھ کر بھیج دیا گیا، اس کے بعد ہم ظہرانے میں مشغول ہو گئے، مشکل سے آدھا گھنٹہ ہوا ہوگا، کھانے کے بعد ہم نے کہا کہ دیکھیں! کچھ جواب آیا ہے یا نہیں؟ دیکھا گیا تو جواب موجود تھا، جواب کا حاصل یہ تھا: آپ کی بات کا مطلب یہ ہے کہ اگر حدیثیں نہ ہوں تو قرآن ڈسٹ بن میں ڈال دیئے جانے کے قابل ہے؟ نعوذ باللہ من ذلک! آپ غور کیجیے کہ اگرچہ ہمارے نزدیک نہایت ہی نامعقول جواب ہے؛ لیکن عام آدمی کے نزدیک نہایت معقول جواب ہے، اب اس کا ذہن اسی ترتیب پر چلے گا، اور وہ ان کے دام تزویر میں گرفتار ہو جائے گا۔

یہ آج سے کوئی پچیس سال پہلے ان کی سرگرمیوں کا حال تھا کہ صرف آدھے گھنٹہ میں سوال کا جواب موجود تھا، اب جب ہم ان کا مقابلہ کر رہے ہیں، تو کس رفتار سے کر رہے ہیں؟ ان لوگوں کے وسائل کتنے ہیں ہمارے کتنے ہیں؟ ہم خود اس کا جائزہ لے سکتے ہیں۔ یہ اور بات ہے کہ کام ہمارا بھی ہو رہا ہے اور اللہ کے فضل سے اُمید ہے کہ حق کا ایک دن غلبہ ہوگا۔

یہاں یہ بات بھی عرض کر دوں کہ اس کام کو مستقل کام سمجھ کر کیا جائے، کوئی بھی کام ضمنی طور پر ترقی نہیں کرتا، کام کو اگر مقصود بنا لیا جائے تبھی وہ ترقی کرتا ہے، اگر ہم کھوجنا شروع کر دیں، اور مستقل نظر رکھیں، تو روز ہزاروں باطل نظریات سامنے آئیں گے۔ جب ہماری نظر میں ایسی کوئی چیز آجائے جو حق کو نقصان پہنچانے یا اہل حق کی تنقیص کرنے والی ہے تو فوراً اس کا جواب دیدو! چاہے کوئی سنے یا نہ سنے، جواب تو آ جانا چاہیے، واقعہ یہ ہے کہ ہماری روایتی دنیا میں سوال و جواب کی کوئی خاص قدر و قیمت نہیں ہے؛ حالانکہ اہل باطل کے ہاں اس کی بہت زیادہ اہمیت ہے، کسی نے کوئی بات کہی، کسی اور نے اس کا جواب دے دیا، تو اس پر ضرور غور و فکر کیا جائے گا جواب دینے والا چاہے کوئی ہو اس سے انہیں مطلب نہیں؛ مگر غور ضرور کیا جائے گا، جب وہ دیکھ لیں گے کہ ہمارا رد کیا گیا ہے تو یقیناً ہمارا جواب ان کے علم میں آجائے گا، اور احقاقِ حق کا ہمارا کام پورا ہو جائے گا، اب علم میں آنے کے بعد وہ اپنی غلطی پر نادم ہوگا یا نہیں؟ اگر نادم ہوگا تو اپنی غلطی سے رجوع کرے گا، یا اپنی ہی بات

ثابت کرنے کی کوشش کرے گا، ان باتوں کے ہم ذمہ دار نہیں ہیں، ہمارا کام بات کو پہنچانا تھا، سو وہ پہنچ گئی، ماعلیٰ الرسول الا البلاغ المبین، ہاں! اس بات کا لحاظ رکھنا ضروری ہے کہ بات واضح ہو، صاف ہو، مدلل ہو اور سامنے والے کی فہم کے مطابق ہو۔

اس طرح اگر ہم ہر دن باطل کے ایک شگوفے کا جواب بھی دیں تو انشاء اللہ سال بھر میں تقریباً تین سو ساٹھ غلط نظریات اور باتوں کا جواب ہو جائے گا۔ بہر حال جن علماء کو اللہ نے اس کا سلیقہ دیا ہے، اور بات پیش کرنے کے طریقے سے نوازا ہے وہ اس کام کو اپنے اوپر اس طرح لازم کر لیں جیسے کھانا، پینا، سونا ضروری سمجھا جاتا ہے اسی طرح اس کام کو بھی ضروری سمجھیں! یہی تحفظ شریعت ہے۔

کام کا بیج کیسا ہو؟

انگریزی میں بھی کام کی سخت ضرورت ہے، چوں کہ ان فتنوں میں پڑنے والا خاص طبقہ انگریزی دانوں کا ہی ہے، اور فتنے بھی انگریزی میں زیادہ ہیں، بہت سے نوجوان سوشل میڈیا، واٹس ایپ، فیس بک، یوٹیوب وغیرہ بہت زیادہ دیکھتے ہیں، اور گمراہ ہوتے ہیں، حالاں کہ تعلیم یافتہ ہوتے ہیں، لیکن اردو نہ جاننے کی وجہ سے اور علماء سے دوری کی وجہ سے راہ راست سے ہٹ جاتے ہیں، بل کہ رفتہ رفتہ کئی لوگ تو دین اسلام سے ہاتھ دھو بیٹھتے ہیں (الامان الحفیظ) حالاں کہ پشتوں سے مسلمان چلے آ رہے ہیں اور مومن گھرانوں میں پیدا ہوئے ہیں، لیکن مذکورہ کمزوریوں کی بناء پر ان کا جو حال ہو رہا ہے وہ ہمارے سامنے ہے۔ ہمارا پیغام ان تک نہیں پہنچ پایا، ان کی بے راہ رویوں سے ہم باخبر نہیں، ان کے عقائد و نظریات سے ہم واقف نہیں ہیں، جب باخبر نہیں تو ہم ان کا مقابلہ کیسے کریں گے؟ لہذا ایک طبقہ ایسا ہو جو باضابطہ اس کو دیکھے، جانچے، اور دیکھنے والا طبقہ بھی دین کی سمجھ بوجھ رکھتا ہو، ورنہ اس بات کا خطرہ ہوتا ہے کہ وہ خود کسی غلط کو صحیح سمجھ کر نہ بیٹھ جائے، ایسا عالم ہو جو انگریزی اور اردو دونوں زبانوں پر عبور رکھتا ہو۔ حقیقت یہ ہے کہ ہمارا کام صرف تسلی کی حد تک ہی ہے، ضرورت کی تکمیل نہیں ہو رہی ہے، ضرورت بہت زیادہ ہے۔ پہلے تو اسباب و وسائل کی کمی تھی، اگر ہم کچھ لکھتے بھی تھے تو اسے کوئی شائع کرنے والا نہیں تھا، چھپ بھی جائے تو پڑھنے والوں کا دائرہ محدود ہوتا جا رہا تھا، اب چوں کہ ماحول ہی ایسا ہو گیا ہے کہ ہر ایک اپنے نظریے اور اپنے عقیدے کو آزادانہ طریقہ سے لکھ سکتا ہے، بول سکتا ہے، تو اب لکھنے اور بولنے کے مواقع بہت مل رہے ہیں، تو اس موقع سے فائدہ اٹھانا چاہیے۔

ایک مرتبہ میں تمل ناڈو میں تھا، ایک پرچہ تمل میں چھپا ہوا ملا، وہاں کے ایک مقامی ساتھی سے اس کو پڑھنے کے لیے کہا گیا تو اس کا عنوان اس طرح تھا: (دو ڈاکو امام بخاری و امام طبری) اس میں لکھا تھا کہ انہوں

نے حدیث و تفسیر کا ستیاناس کر دیا ہے، اگر یہ لوگ نہ ہوتے تو ہم قرآن و حدیث، دین و شریعت کو صحیح طور پر سمجھتے! وغیرہ وغیرہ۔ ان واقعات سے ہمیں عبرت لینا چاہیے اور غور کرنا چاہیے کہ ہم پر تحفظ شریعت کی ذمہ داری کس درجہ عائد ہوتی ہے؟

عنادل باغ کے غافل نہ بیٹھیں آشیانوں میں

اس وقت دنیا بھر میں آگ لگی ہوئی ہے، امت کی نئی نسل پتنگوں کی طرح اس پر چھٹ رہی ہے، اور ہم آشیانوں میں مطمئن بیٹھے ہیں، آپس میں دست و گریباں ہیں آگ کے بجھانے کی کوئی فکر نہیں۔ اگر ہماری غفلت کا یہی حال رہا تو یہ آگ ہمارے گھروں کو جھلسا سکتی ہے، ہمارے سامنے اس کی کئی مثالیں موجود ہیں، علامہ تمنا عمادی، مولانا حبیب الرحمن کاندھلوی وغیرہ کی مثالیں عبرت کے لئے بہت کافی ہیں، اُن کے خاندان اہل اللہ کے خاندان تھے، ایسے گھر میں ایک شخص منکر حدیث بن گیا، دین دار گھرانہ تھا مگر ان کی نسلیں بگڑ گئیں، اس لیے اللہ سے پناہ مانگنی چاہیے، اپنی صلاحیت پر فخر کرنے سے بچنا چاہیے، ہمیشہ محتاط و محتاج رہنا چاہیے، فتن سے حفاظت اور ہدایت پر ثبات کی دعا کرنی چاہیے، نیز دوسروں کے لیے سعی و جہد کرتے رہنا چاہیے، ہم سے جس قدر ہو سکے احقاق حق کریں، اور ابطال باطل کا فریضہ انجام دیں، اپنوں کے جزوی اختلافات کے درپے ہونے کے بجائے دوسروں کے باطل نظریات کی طرف زیادہ توجہ دی جائے۔ اس موقع پر کسی شاعر کا یہ شعر یاد آ رہا ہے کہ۔

گل بوسی کے اس جذبے میں چھ جائیں گے کچھ کانٹے بھی
اپنوں کے نشتر سہہ لینا۔۔۔ لکرانا فقط بے گانوں سے

ہاں! مگر جب بات عصمت انبیاء اور عظمت صحابہؓ کی ہو، عقائد کے تحفظ کی ہو، اجماعی مسائل میں گم راہی کی ہو تب تو ان کا بھی تعاقب ہوگا۔ یاد رکھیں! مسلک دیوبند کا تحفظ بھی ہماری ذمہ داری ہے، اس وجہ سے نہیں کہ یہ ہمارے اکابر کا مسلک ہے؛ بل کہ اس وجہ سے کہ یہ اہل سنت والجماعت کی سب سے مناسب و معتبر ترجمانی ہے۔

احقاق حق کے لیے تحفظ کا کام ہونا چاہیے، اس کے مختلف پہلو ہیں، ضرورت کو پورا کرنے کی کوشش کی جائے، فضولیات و لالیعنی چیزوں سے دور رہیں، حضرت تھانویؒ کا ملفوظ ہے کہ جنت میں آدمی کو بے کار گزارے گئے وقت کے علاوہ کسی اور بات کا افسوس نہیں ہوگا۔ فویل للقا سیۃ قلوبہم من ذکر اللہ الخ
بس اس وقت جو باتیں ذہن میں آئیں عرض کر دیں، وہی پرانی باتیں ہیں جو بارہا کہی جاتی رہتی ہیں۔

حضرت قاری امیر حسن صاحبؒ فرماتے تھے کہ دین چودہ سو سال پرانا ہے، نئی بات کہاں سے لائیں گے؟ نئی بات بول بھی نہیں سکتے اور اگر بولیں تو قبول بھی نہیں کی جائے گی۔ پرانی ہی باتوں کو اچھے اور عمدہ انداز میں پیش کرنے کی کوشش کی جانی چاہیے، نئی بات تو کچھ ہے بھی نہیں! اخلاص کی دعا کرتے رہنا چاہیے، اختلافات تو بہر حال ہوتے ہی ہیں، سگے بھائیوں میں خون ایک ہونے کے باوجود ذوق و طبیعت میں جب اختلاف ہو سکتا ہے تو افکار و نظریات کا اختلاف بھی ہوگا، اس لیے اس کو زیادہ اہمیت نہ دی جائے، آپس میں بھڑنے کے بجائے دشمنان دین کا مقابلہ کیا جائے۔

ایک اہم بات یہ ہے کہ نوجوان علماء اہل اللہ کی سرپرستی میں کام کریں، ان کی ریاضت کا نور ان کی زبان اور نظر سے ہمارے دل کے اندر اترتا ہے۔

(بقیہ صفحہ ۱۵ سے)

اور کھاتے رہے یہاں تک کہ سیر ہو گئے، پہلے لوگ چلے گئے پھر آپ نے اور آٹھ کو بلوایا اور میں نے آٹھ کو اندر بھیجا انہوں نے تناول کیا اور فارغ ہو گئے، پھر آپ نے مجھے حکم دیا کہ آٹھ کو بھیجو، میں بھیجتا رہا یہ سلسلہ چلتا رہا یہاں تک اسی (۸۰) لوگ خوب سیر ہو کر کھائے، پھر آپ نے مجھے بلایا اور میری ماں اور ابو طلحہؓ کو بلوایا اور فرمایا کہ کھاؤ، ہم سب سیراب ہو کر کھائے پھر آپ نے کھانے پر سے اپنا دست مبارک ہٹا لیا، اور فرمایا: اُمّ سلیم! تم نے جب کھانا پیش کیا تھا اتنا تو تھا نہیں؟ تو انہوں نے کہا کہ میرے ماں باپ آپ پر قربان! اگر میں ان لوگوں کو کھانا کھاتے نہ دیکھتی تو کہتی کہ ہمارے کھانے میں کچھ کمی نہ ہوئی۔

حضرت ابو طلحہؓ کے گھر نبی کریم ﷺ کی بابرکت دعوت

از: مولانا خواجہ نصیر الدین قاسمی *

حضرت انس بن مالکؓ فرماتے ہیں کہ میں ایک دن حضور ﷺ کے پاس آیا، دیکھا کہ آپ ﷺ اپنے اصحابؓ کے ساتھ بیٹھے گفتگو فرما رہے ہیں اور پیٹ پر کپڑا باندھے ہوئے ہیں، میں نے صحابہؓ سے وجہ پوچھی تو انھوں نے بتایا کہ بھوک کی وجہ سے، میں ابو طلحہؓ کے پاس گیا اور کہا: ابو! میں نے حضور ﷺ کو بھوک کی وجہ سے پیٹ پر کپڑا باندھے ہوئے دیکھا ہے۔ ابو طلحہؓ اپنی اہلیہ (یعنی میری والدہ اُم سلیمؓ) کے پاس گئے اور پوچھا کہ کچھ ہے؟ انہوں نے بتایا کہ ہاں! کچھ روٹی کے ٹکڑے اور کھجور ہیں، اگر رسول اللہ ﷺ تنہا تشریف لائیں تو ہم سب سیر ہوں گے اور اگر آپ ﷺ کے ساتھ کوئی اور بھی آجائے تو کم پڑ جائے گا۔

ابو طلحہؓ نے مجھ سے کہا: انس! تم رسول اللہ ﷺ کے پاس جاؤ اور قریب میں کھڑے رہو، جب آپ اُٹھ جائیں اور صحابہ کرامؓ ایک ایک کر کے سب چلے جائیں اور حضور ﷺ اپنے گھر کے دروازہ پر پہنچ جائیں تب کہنا کہ میرے ابو نے آپ کو بلا لیا ہے، میں نے ایسا ہی کیا، اور کہا کہ ابو، آپ کو بلائے ہیں، تو آپ ﷺ نے صحابہؓ کو "وازدی" (ارے بھائی چلو) اور میرا ہاتھ مضبوطی سے پکڑ لیا اور سب کو لے کر ہمارے گھر چلے آئے اور ہاتھ چھوڑ دیا، میں گھر میں افسردگی سے گیا کہ اتنے سارے لوگ آگئے ہیں، میں نے ابا سے کہا کہ میں نے تو صرف حضور ﷺ سے کہا تھا لیکن آپ ﷺ سب کو بلا لائے، ابو طلحہؓ نے باہر آ کر حضور ﷺ سے عرض کیا کہ میں نے تو انسؓ کو صرف آپ کو بلانے کے لئے کہا تھا، میرے پاس ان سب کی ضیافت کی سکت نہیں،

تو آپ نے فرمایا: جاؤ، تمہارے پاس جو کچھ ہے اللہ عزوجل اس میں برکت دے گا، آپ ﷺ تشریف لائے اور فرمایا کہ تمہارے پاس جو کچھ ہے میرے پاس لے آؤ، آپ کے ساتھ آنے والے سب گلی میں بیٹھ گئے، ہم نے روٹی کے ٹکڑے اور کھجور حصیر پر آپ کے سامنے رکھ دئے آپ نے اس میں برکت کی دعا کی، اور فرمایا کہ میرے پاس آٹھ آدمی کو بھیجو، میں نے آٹھ کو چھوڑا، آپ نے اپنی ہاتھ کھانے کے اوپر رکھا اور فرمایا کہ اللہ کا نام لو اور کھاؤ، چنانچہ وہ آپ کے دست مبارک کے نیچے سے لیتے رہے۔۔۔۔۔ (بقیہ صفحہ: ۱۴ پر)

اسلام کی باکمال خواتین

حضرت اسماء بنت یزید بن سکن رضی اللہ عنہا

از: مفتی رفیع الدین حنیف قاسمی *

نام اور کنیت

ان کا نام اسماءؓ، اور ام سلمہ کنیت، والد محترم کا نام یزید بن السکن تھا، ان کا تعلق اوس کے خاندان بنو عبد الاشہل سے تھا، حضرت سعد بن معاذؓ بھی اسی خاندان سے تعلق رکھتے تھے، حضرت سعد رشتہ میں ان کے چچا اور حضرت اسید بن حضیرؓ ان کے بھتیجے۔

قبول اسلام

جب نبی کریم ﷺ ہجرت کر کے مدینہ تشریف لائے اسی وقت مشرف بہ اسلام ہو گئیں، اور خود چند عورتوں کے ساتھ نبی کریم ﷺ کی خدمت اقدس میں حاضر ہوئیں اور عرض کیا: اے اللہ کے رسول! ﷺ آپ پر میرے ماں باپ قربان! میں مسلمان عورتوں کی طرف سے ایک پیغام لے کر آئی ہوں، خداوند اکرم نے حضور کو گورموزن دونوں کی ہدایت کے لئے مبعوث فرمایا ہے، ہم حضور پر ایمان لائے ہیں، لیکن عورتوں اور مردوں کی حالت میں بڑا فرق ہوتا ہے، عورتیں گھروں کے اندر رہتی ہیں، اس لئے مردوں کی طرح نماز باجماعت، نماز جمعہ اور نماز جنازہ میں شریک نہیں ہو سکتیں اور نہ حج اور جہاد میں عمومیت سے حصہ لے سکتی ہیں، البتہ جب مرد باہر ہوتے ہیں تو عورتیں ان کی اولاد کی پرورش و پرداخت کرتی ہیں، ان کے مال کی حفاظت کرتی ہیں، اور ان کے اہل و عیال کے پوشاک کے لئے کپڑا بنتی ہیں، کیا عورتوں کو بھی مردوں کے کارہائے خیر کا اجر و ثواب ملے گا؟ رسول اللہ ﷺ کے پاس اس وقت بہت سے صحابہؓ موجود تھے حضور ﷺ نے ان سے مخاطب ہو کر فرمایا: کیا تم نے دین کے متعلق کسی عورت کو اس طرح گفتگو کرتے سنا ہے، اس پر رسول اللہ ﷺ نے فرمایا: عورت کے لئے شوہر کی رضا جوئی بہت ضروری ہے، اگر ایک عورت فرائض زوجیت ادا کرتی ہے اور شوہر کی اطاعت و فرماں برداری کرتی ہے تو اس کو بھی مرد کے برابر ثواب ملے گا، حضرت اسماءؓ اور ان کے ساتھی

خواتین رسول اکرم ﷺ کی زبان مبارک سے یہ ارشاد سن کر بہت خوش ہوئیں، حضرت اسماءؓ اس وقت اپنے ہاتھوں میں سونے کے گنگن پہنے ہوئے تھیں، حضوری کی نظر پڑی تو حضور نے پوچھا: کیا ان کی زکوٰۃ دیتی ہو، حضرت اسماءؓ نے نفی میں جواب دیا تو فرمایا: کیا تم یہ پسند کرتی ہو کہ آخرت کے دن ان کے بدلے تمہیں آگ کے گنگن پہنائے جائیں، حضرت اسماءؓ نے گنگن اپنے ہاتھ سے فوراً اتار دیئے اور عرض کیا یا رسول اللہ! اگر ہم زیور نہ پہنیں تو شوہر کی نگاہ سے گر جائیں، حضور نے فرمایا: پھر چاندی کے زیورات بنواؤ اور ان پر زعفران مل دو کہ سونے کی چمک پیدا ہو جائے، اس کے بعد حضرت اسماءؓ نے دوسرے خواتین کے ساتھ رسول اللہ ﷺ کے دست اقدس پر شرف بیعت حاصل کیا، رسول اللہ ﷺ سے اپنا دست مبارک آگے بڑھانے کے لئے عرض کیا تو حضور اکرم ﷺ نے فرمایا: میں عورتوں سے ہاتھ نہیں ملاتا، البتہ تم ان باتوں کا اقرار کرو بیعت ہو جائے گی۔

(۱) اپنی اولاد کو قتل نہ کرو گی۔ (۲) کسی پر جھوٹی تہمت نہ لگاؤ گی۔ (۳) چوری نہ کرو گی۔ (۴) زنا سے بچو گی۔ (۵) کسی کو خدا کا شریک نہ بناؤ گی۔ (۶) اچھی باتوں سے انکار نہ کرو گی۔

حضرت اسماءؓ اور دیگر خواتین نے صدق دل سے اس کا اقرار کیا، اور پھر خوشی خوشی اپنے گھر تشریف لے گئیں۔ (الطبقات الکبریٰ لابن سعد: ۸/۴، دارالکتب العلمیہ، بیروت، مزید دیکھئے استیعاب فی معرفۃ الاصحاب، ابن عبد البر، ۵/۶۷۱، دارالجمیل، بیروت)

حضرت اسماءؓ خدمت رسول میں

جب ام المؤمنین حضرت عائشہ صدیقہؓ کی رخصتی ہوئی تو اسماءؓ نے چند دوسری خواتین کے ساتھ انہیں سنوارا اور انہیں حجرے میں بٹھا کر رسول اللہ ﷺ کو اطلاع دی، حضور ﷺ تشریف لائے، کسی نے دودھ پیش کیا، حضور ﷺ نے تھوڑا نوش فرما کر باقی دودھ حضرت عائشہ صدیقہ رضی اللہ عنہا کو دیا تو انہوں نے مارے حیا کے سر جھکا لیا، حضرت اسماءؓ نے ڈانٹا کہ رسول اللہ ﷺ جو دیتے ہیں لے لو، چنانچہ حضرت عائشہ صدیقہؓ نے وہ دودھ نوش فرمایا۔ (مسند احمد) حضرت اسماء بنت یزید ام المؤمنین حضرت عائشہ صدیقہؓ کی سہیلی تھیں۔

(اسد الغابہ: ۷/۱۷، دارالکتب العلمیہ، بیروت)

ایک دفعہ حضرت اسماءؓ رسول اللہ ﷺ کی اونٹنی کی مہارتھامے کھڑی تھیں کہ وحی نازل ہوئی، حضرت اسماءؓ فرماتی ہیں کہ اونٹنی اس وقت بوجھتلی دبی جاتی تھی، ڈرنے لگیں کہ کہیں اس کی ٹانگیں نہ ٹوٹ جائیں۔

ایک مرتبہ در رسول میں حاضر ہوئیں، حضور ﷺ نے دجال کا ذکر فرمایا: بڑی متاثر ہوئیں اور رونے لگیں، حضور اکرم ﷺ اٹھ کر باہر تشریف لے گئے، کچھ دیر بعد دوبارہ تشریف لائے تو اسماءؓ کی شدت گریہ سے بدستور ہچکی بندھی ہوئی تھی، حضور اکرم ﷺ نے فرمایا: اتنا کیوں روتی ہو؟ حضرت اسماءؓ نے فرمایا:

یا رسول اللہ! ﷺ ہم نے تو اتنی بھوک بھی برداشت نہیں کہ باندی اطمینان سے آٹا گوندھ کر روٹی پکالے، دجال کے عہد میں جو قحط ہوگا ہم اپنے ایمان پر کیسے ثابت قدم رہیں گے؟ حضور اکرم ﷺ نے فرمایا: اس دن کثرت سے اللہ کا ذکر بھوک سے بچائے گا۔ پھر نبی کریم ﷺ نے انہیں دلاسا دیا کہ رونے دھونے کی ضرورت نہیں، اس وقت تک میں زندہ رہوں گا تو مسلمانوں کی حفاظت کے خاطر اس کے سینہ سپر ہو جاؤں گا، اگر دجال کا ظہور میرے بعد ہو تو اللہ تعالیٰ ہر مسلمان کی خود حفاظت کرے گا۔

غزوات میں شرکت

کئی ایک غزوات جن میں غزوہ خندق، خیبر، حدیبیہ اور بیعت رضوان شامل ہیں شرکت کی، زخموں کے علاج و معالجہ اور ان کو پانی پلانے کی خدمت انجام دیتیں، حضرت عمر فاروق رضی اللہ عنہ کے عہد خلافت میں یرموک کی ہولناک لڑائی پیش آئی تو شوق جہاد نے حضرت اسماء کو اپنے گھر بیٹھنے نہ دیا، وہ اپنے اہل خاندان کے ہمراہ اس لڑائی میں شرکت کے لئے حاضر ہوئیں اور بڑی پامردی اور ثابت قدمی کے ساتھ داد شجاعت دی، ایک موقع پر عیسائی مسلمانوں کو دباتے دباتے عورتوں کے خیمے تک پہنچ گئے، حضرت اسماء اور دوسری دختران اسلام خیموں کی چوبیس اکھاڑ کر دشمنوں پر ٹوٹ پڑیں، اور ان کو پیچھے دھکیل دیا، اہل سیر نے لکھا ہے کہ اس لڑائی میں حضرت اسماء نے تنہا اپنی لکڑی سے نورومیوں کو واصل جہنم کیا۔ ”قتلت یوم الیرموک تسعة من الروم بعمود فسطاطها“ (معرفۃ الصحابہ لابن نعیم ۲/۳۲۵۸، دار الوطن، الرياض)

حضرت اسماءؓ سے کئی ایک روایتیں منقول ہیں، جن کی تعداد تقریباً: ۸۱/ احادیث بتلائی گئی ہے، جس کی وجہ سے ان کا نام کتب احادیث میں بکثرت ملتا ہے۔

وفات

حضرت اسماءؓ نے جنگ یرموک کے کئی سال بعد وفات پائی، ان کی قبر دمشق میں باب الصغیر کے پاس موجود ہے۔

سیدنا عبد الرحمن بن عوف رضی اللہ تعالیٰ عنہ

از: مولانا عبد الرشید طلحہ نعمانی قاسمی *

حضرت عبد الرحمن بن عوف رضی اللہ عنہ کا شمار ان جلیل القدر صحابہ کرام رضوان اللہ علیہم اجمعین میں ہوتا ہے جنہوں نے نبی پاک ﷺ کے اعلان نبوت کے بعد پہلے پہل اسلام قبول کیا، دین کی خاطر صعوبتوں کو برداشت کرتے ہوئے دو مرتبہ وطن عزیز کو خیر باد کہا اور زندگی کی آخری سانس تک مال و اسباب کے ذریعہ اسلام اور مسلمانوں کی دل کھول کر اعانت و نصرت فرمائی۔ زندگی کے آخری ایام میں آپ کو اکثر یہ فکر دامن گیر رہتی تھی کہ اللہ نے مجھے جو اس قدر مال و دولت اور خوش حالی و فراوانی سے نوازا رکھا ہے، کہیں ایسی بات تو نہیں کہ اللہ نے مجھے سب کچھ بس اسی عارضی و فانی دنیا میں ہی دے دیا ہو، اور وہاں آخرت کی ابدی و دائمی زندگی میں میرے لئے فقط محرومی ہو۔ یہ بات سوچ کر بہت زیادہ پریشان ہو جاتے، اکثر رقت طاری ہو جاتی اور پھر اللہ کی راہ میں مزید صدقہ و خیرات کرتے۔ یوں ”انفاق فی سبیل اللہ“ کا یہ سلسلہ آخری ایام میں بہت زیادہ بڑھ گیا تھا۔

نام و نسب:

آپ کا نام نامی: عبد الرحمن، کنیت: ابو محمد۔ والد کا نام: عوف اور والدہ کا نام شفا تھا۔ والدین میں سے ہر ایک کا تعلق زہری خاندان سے تھا۔ سلسلہ نسب کچھ اس طرح ہے: عبد الرحمن بن عوف بن عبد جوف بن عبد بن الحارث بن زہرہ بن کلاب بن مرہ القرشی الزہری۔

حلیہ مبارک:

آپ کی شخصیت باوقار اور وجیہ تھی، اونچا قد، گھنی زلفیں، خوب صورت چہرہ، بڑی بڑی آنکھیں، سیاہ پلکیں، ستواں ناک، لمبی گردن، شفاف رنگت، ہتھیلیاں پر گوشت، قدرے باہر کی طرف نکلا ہوا سینہ۔ آپ نے کبھی خضاب کا استعمال نہیں کیا اور بڑھاپے کے آثار بھی آپ پر ظاہر نہیں ہوئے، ہمیشہ چہرے سے وجاہت ٹپکتی جو لوگوں کو مرعوب کر کے رکھ دیتی۔ (سیر الصحابہ ۲/ ۱۳۵)

اولاد و ازواج:

حضرت عبدالرحمنؓ نے مختلف اوقات میں متعدد شادیاں کیں، بیویوں کے ساتھ لطف و محبت سے پیش آتے تھے، ایک انصاریہ سے شادی کی تو بیس ہزار دینار مہر میں دیے، بیویوں کے نام یہ ہیں: کلثوم بنت عتبہ بن ربیعہ، تماضر بنت الاصغ، کلثوم بنت عقبہ، سہلہ بنت عاصم، بحرہ بنت ہانی، سہلہ بنت سہیل، ام حکیم بنت قارظ، بنت ابی النخاش، اسماء بنت سلامہ، ام حرث، مجد بنت یزید، غزال بنت کسریٰ، زینب بنت الصباح۔

حضرت عبدالرحمنؓ کی اولاد نہایت کثیر تھی، سالم، اسلام سے پہلے پیدا ہوئے اور پہلے ہی انتقال کر گئے، محمد، ابوسلمہ، ابراہیم، اسمعیل، حمید، زید، عمر، عدی، عروہ، اکبر، سالم، اصغر، ابوبکر، عبداللہ، عبدالرحمن، مصعب، سہیل، عثمان، عروہ، یحییٰ، بلال۔ صاحبزادیوں کے نام یہ ہیں: ام القم، یہ زمانہ جاہلیت ہی میں پیدا ہوئی تھی، حمیدہ امۃ الرحمن، صغریٰ، ام یحییٰ، جویریہ، امیہ، مریم۔

قبول اسلام:

عام روایات کے مطابق حضرت عبدالرحمن بن عوف رضی اللہ عنہ واقعہ فیل کے دسویں سال پیدا ہوئے، اس اعتبار سے جس وقت نبی پاک ﷺ نے علم تو حید بلند کیا اور لوگوں کو دین اسلام کی دعوت دی اس وقت آپ کی عمر تیس سال سے متجاوز تھی۔ فطری عفت و پاک بازی کے سبب شراب سے پہلے ہی تائب ہو چکے تھے پھر حضرت صدیق اکبر رضی اللہ عنہ کی رہنمائی سے جادہ حق بھی صاف نظر آ رہا تھا؛ چنانچہ بارگاہ نبوت میں حاضر ہو کر ہر دوان حق کے قافلہ میں شامل ہو گئے، اس وقت تک صرف چند روشن ضمیر مقبول خاص حضرات کو اس کی توفیق ارزانی ہوئی تھی۔ (عشرہ مبشرہ بہ حوالہ طبقات ابن سعد، قسم اول، جزو ثالث)

ہجرت حبشہ و مدینہ:

دولت ایمان سے مشرف ہونے کے بعد حضرت عبدالرحمن بن عوف رضی اللہ عنہ کو بھی دیگر صحابہ کرامؓ کی طرح جلاوطن ہونا پڑا۔ آپ سب سے پہلے ہجرت کر کے حبشہ تشریف لے گئے پھر وہاں سے واپس آئے تو سب کے ساتھ سرزمین مدینہ طیبہ نکل پڑے، اس طرح حبشہ اور مدینہ دونوں مقامات کی طرف ہجرت کرنے کا شرف آپ کے حصے میں آیا۔

مواعیات:

مدینہ پہنچنے کے بعد رسول اللہ ﷺ نے حضرت سعد بن الربیع انصاریؓ سے آپ کا بھائی چارہ کر دیا،

حضرت سعد انصار میں سب سے زیادہ مال دار اور فیاض آدمی تھے، مواخات کے بعد کہنے لگے: میں اپنا نصف مال تمہیں دے دیتا ہوں، اسی طرح میری دو بیویوں میں سے جو تمہیں پسند ہو میں اسے طلاق دے دوں گا پھر تم نکاح کر لینا۔ حضرت عبدالرحمنؓ کی غیرت نے اسے گوارا نہیں کیا، اس پیش کش کے جواب میں فرمانے لگے: خدا تمہارے مال و منال اور اہل و عیال میں برکت عطا فرمائے، آپ مجھے صرف بازار کا راستہ دکھا دیں! لوگوں نے بنی قبیقہ کے بازار میں پہونچا دیا۔ وہاں سے واپس آئے تو کچھ گھی پنیر وغیرہ نفع میں بچالائے اور دوسرے روز باقاعدہ تجارت شروع کر دی، یہاں تک کہ مال دار ہو گئے۔ چند دن بعد بارگاہ نبوت میں حاضر ہوئے، آپ ﷺ نے ان کے کپڑوں پر زرد رنگ کا اثر دیکھا تو فرمایا ”یہ کیا ہے؟ انہوں نے کہا، میں نے ایک انصاریہ سے نکاح کر لیا ہے۔ آپ ﷺ نے فرمایا! اللہ تمہیں برکت دے، اب ولیمہ کرو، اگرچہ ایک بکری ہی کے ذریعے کیوں نہ ہو۔ (بخاری)

غزوات میں شرکت:

سن دو ہجری سے غزوات کا سلسلہ شروع ہوا، حضرت عبدالرحمنؓ اکثر معرکوں میں جرأت و بہادری کے ساتھ شریک رہے اور شجاعت و بسالت کے وہ جوہر دکھائے کہ تاریخ انہیں فراموش نہیں کر سکتی۔ غزوہ بدر میں آپ ہی نے دو انصاری جوانوں کو ابو جہل کا پتہ بتایا جس کے نتیجے میں وہ جہنم واصل ہوا۔ غزوہ احد میں آپ پوری جاں بازی کے ساتھ اس طرح لڑتے رہے کہ زخموں سے چور ہو گئے، جنگ کے بعد جسم مبارک پر بیس سے زائد آثار جراحت شمار کیے گئے بالخصوص پاؤں پر ایسے کاری زخم تھے کہ صحت کے بعد بھی ہمیشہ لنگڑا کر چلتے تھے۔ (سیرت ابن ہشام)

غزوہ تبوک کے موقع پر مسلمانوں کو بہت سے مسائل درپیش تھے، بالخصوص مالی تنگی کے سبب مجاہدین کی ضروریات کو پورا کرنا مشکل ہو گیا تھا، مدینہ میں بھی قحط کا زمانہ تھا۔ کئی مجاہدین صرف اس لیے واپس کر دیے گئے کہ آنحضرت ﷺ کے پاس انہیں دینے کے لیے سواریاں میسر نہ تھیں۔ اس موقع پر رسول اللہ ﷺ نے صحابہ کرامؓ کو حکم دیا کہ وہ اللہ کی راہ میں خرچ کریں اور اس کا بدلہ و ثواب اللہ ہی سے پانے کی نیت کریں۔ مسلمانوں نے آنحضرت ﷺ کے حکم پر لیک کہتے ہوئے خوب مال خرچ کیا۔ اس موقع پر حضرت عبدالرحمنؓ بن عوف بھی خرچ کرنے والوں میں سرفہرست تھے۔ انہوں نے دو سو اوقیہ (ایک اوقیہ ساڑھے دس تولہ کے برابر ہے) بارگاہ رسالت میں پیش کیے۔

شعبان سن چھ ہجری میں دومۃ الجندل کی مہم پر مامور ہوئے، رسول اللہ ﷺ نے بلا کر اپنے دستِ اقدس سے عمامہ باندھا پیچھے شملہ چھوڑا، اور ہاتھ میں علم دے کر فرمایا، بسم اللہ راہِ خدا میں روانہ ہو جاؤ، جو لوگ خدا کی نافرمانی و عصیان میں مبتلا ہیں ان سے جا کر جہاد کرو؛ لیکن کسی کو دھوکا نہ دینا فریب نہ کرنا، بچوں کو نہ مارنا، یہاں تک کہ دومۃ الجندل پہنچ کر قبیلہ کلب کو اسلام کی دعوت دینا، اگر وہ قبول کریں تو ان کے بادشاہ کی لڑکی سے نکاح کر لینا۔ حضرت عبدالرحمنؓ اس اعزاز کے ساتھ مدینہ سے روانہ ہو کر دومۃ الجندل پہنچے اور تین دن تک دعوت و تبلیغ اسلام کا فرض اس خوش اسلوبی سے انجام دیتے رہے کہ قبیلہ کلب کے سردار صغ بن عمرو الکلبی جو مذہباً عیسائی تھے اور اس کی قوم کے بہت سے لوگ بہ طیب خاطر دائرہ اسلام میں داخل ہو گئے، البتہ بعضوں نے جن کو اس کی توفیق نہ ہوئی جزئیہ منظور کر لیا۔

اسی طرح فتح مکہ کے بعد حجۃ الوداع تک جس قدر مہمات اور جنگیں پیش آئیں حضرت عبدالرحمن بن عوف رضی اللہ عنہ سب میں شریک رہے نیز نبی پاک ﷺ کے وصال کے بعد جب سقیفہ بنی ساعدہ میں کچھ اختلاف سا رونما ہوا تو آپ بھی ان لوگوں میں سرفہرست تھے جو اس گتھی کو سلجھانے میں شریک رہے، اس وقت حضرت صدیق اکبر رضی اللہ عنہ کے دستِ حق پرست پر اولین بیعت کرنے والوں میں آپ کا شمار ہوتا ہے۔

عہد صدیقی و فاروقی میں:

خلفہ اول کے عہد میں حضرت عبدالرحمن بن عوف رضی اللہ عنہ ایک مخلص مشیر اور صائب الرائے رکن کی حیثیت سے ہر قسم کے مشوروں میں شریک رہے۔ سن تیرہ ہجری میں جب حضرت صدیق اکبرؓ علالت کے سبب زندگی کے آخری ایام گزار رہے تھے تو انہیں یہ فکر دامن گیر تھی کہ ان کے بعد منصب خلافت کی ذمہ داری کون سنبھالے گا؟ اس حوالے سے مشورے کے لیے حضرت عبدالرحمن بن عوفؓ کو طلب کیا اور اس منصبِ عظیم کے لیے فاروق اعظم کا نام پیش کر کے مشورہ چاہا، حضرت عبدالرحمن رضی اللہ عنہ نے پوری آزادی اور خلوص کے ساتھ مشورہ دیا کہ عمر کی اہلیت میں کیا شک ہو سکتا ہے؟ بس ذرا مزاج میں سختی ہے۔ حضرت ابوبکرؓ نے کہا کہ ان کی سختی اس لیے تھی کہ میں تھوڑا نرم تھا، جب خلافت کا بار گرا ان کے سر پر ہو گا تو وہ خود بخود نرم ہو جائیں گے۔ (طبری) غرض کچھ دن بعد حضرت ابوبکرؓ داعی اجل کو لبیک کہہ گئے اور حضرت عمرؓ نے خلافت کی کمان سنبھالی۔

حضرت عمر فاروقؓ نے نظام خلافت کو منظم و مستحکم کرنے کے لیے جب مجلس شوریٰ قائم کی تو حضرت عبدالرحمن بن عوف رضی اللہ عنہ اس کے موثر اور سرگرم رکن تھے، بہت سے معاملات میں آپ ہی کی رائے پر

فیصلے کیے گئے جو نتیجہ خیر ثابت ہوئے اور سب نے آپ کی ذہانت و دوراندیشی کا اعتراف کیا۔

وفات:

سن ۳۲ ہجری میں ۷۵ سال کی عمر میں مدینہ منورہ میں آپ کی وفات ہوئی۔ خلیفہ وقت امیر المؤمنین حضرت عثمان بن عفان رضی اللہ عنہ، حضرت علی بن ابی طالب رضی اللہ عنہ، حضرت سعد بن ابی وقاص رضی اللہ عنہ اور دیگر متعدد کبار صحابہ رضوان اللہ علیہم اجمعین نے مل کر تجہیز و تکفین کے فرائض انجام دیے، نماز جنازہ ان کی وصیت کے مطابق خلیفہ وقت حضرت عثمان بن عفان رضی اللہ عنہ نے پڑھائی اور پھر مدینہ منورہ کے قبرستان ”بقیع“ میں سپرد خاک کر دیا۔

یوں رسول اللہ ﷺ کے یہ انتہائی عظیم المرتبت اور جلیل القدر صحابی حضرت عبدالرحمن بن عوفؓ مالک حقیقی سے جا ملے۔

(بقیہ صفحہ ۲۷ سے)

”اے اللہ ہم تیرے عاجز، کمزور اور ناتواں بندے ہیں، ہم امتحان و آمائش کے قابل نہیں، ہم صرف تیرے رحم و کرم کے محتاج ہیں، اس لیے قرآن مجید میں بندوں کو دعا سکھائی گئی کہ رَبَّنَا لَا تُخِزْنَا مَا لَا قُوَّةَ لَنَا بِه (سورۃ البقرہ: ۲۸۶) (اے ہمارے پروردگار ہم پر ایسا بار نہ ڈال جس کو سہنے کی ہم میں طاقت نہیں) اس کے علاوہ قرآن مجید میں جلیل القدر پیغمبر حضرت ایوب علیہ السلام جن کا صبر ضرب المثل ہے، ان کی دعا کا ذکر ہے رَبِّ اِنِّیْ مَسْنِی الضُّرِّ وَاَنْتَ اَرْحَمُ الرَّاحِمِیْنَ (الانبیاء: ۸۳) (اے میرے پروردگار! مجھے تکلیف پہنچی ہے اور آپ تمام رحم کرنے والوں میں سب سے زیادہ رحم کرنے والے ہیں) ایک مرتبہ آپ ﷺ سے سوال کیا گیا کہ دعائیں کیا مانگا جائے؟ آپ ﷺ نے فرمایا سَلُّوْا اللّٰهَ الْعَافِیَۃَ اللّٰه سے عافیت مانگو، عافیت یہ ہے کہ آدمی کی زندگی صحت و تسدیٰ، خیر و برکت کی روزی، عزت و سر بلندی اور دین و ایمان کی سلامتی سے آباد و شاد رہے، غرض یہ کہ مصائب و مشکلات کے موقع پر سلف صالحین کے صبر اور تسلیم و رضاء کے یہ واقعات بندہ مومن کو یہ پیغام دیتے ہیں کہ۔

مالک تری رضاء رہے اور تو ہی تو رہے
باقی نہ میں رہوں نہ میری آرزو رہے

صبر و شکر سے متعلق سلف صالحین کے سبق آموز واقعات

مولانا محمد انصار اللہ قادری *

اللہ تعالیٰ نے اہل ایمان کو خطاب کرتے ہوئے ارشاد فرمایا ”رَسُولَ اللہ ﷺ کی ذات گرامی میں تمہارے لئے زندگی گزارنے کا بہترین نمونہ موجود ہے، لَقَدْ كَانَ لَكُمْ فِي رَسُولِ اللہِ اُسْوَةٌ حَسَنَةٌ (الاحزاب: ۲۱) یہ بات اللہ تعالیٰ حضرت ابراہیم علیہ السلام کے بارے میں بھی فرمائی کہ ابراہیم اور اُن کے صاحبِ ایمان ساتھ ساتھیوں کے حالات تمہارے لئے ”اُسوۂ حسنہ“ ہیں، قَدْ كَانَتْ لَكُمْ اُسْوَةٌ حَسَنَةٌ فِيْ اِبْرٰہِیْمَ وَالَّذِیْنَ مَعَهُ (الممتحنة: ۴) آں حضرت ﷺ ہمارے لئے نمونہ ہونے کا مطلب یہ ہے کہ ہم زندگی کے مختلف مراحل اور معاملات میں رسول اللہ ﷺ کی تعلیمات کو پیش نظر رکھیں، زندگی میں سرد گرم حالات حضراتِ انبیاء کرام اور ان کے بلند کردار ساتھیوں کو بھی پیش آئے، انھوں نے مصائب و مشکلات میں صبر کا دامن تھامے رکھا اور تسلیم و رضاء کے پیکر بنے رہے، پھر اسلامی تاریخ میں ہر دور کے سلف صالحین اللہ کے نیک بندوں، انبیاء کرام کے سچے پیروکاروں نے امتحان و آزمائش کے موقع پر صبر و تحمل کا عملی نمونہ پیش کیا، تاکہ بعد میں آنے والے ان کے واقعات سے سبق حاصل کریں۔

چنانچہ زندگی کے مختلف مراحل میں صبر و شکر اور تسلیم و رضاء سے متعلق سلف صالحین کے سبق آموز واقعات بھی ہیں، جو بیماری اور پریشانی کے موقع پر اجر و ثواب سے متعلق احادیث پر ہمارے ایمان و یقین میں اضافہ کرتے ہیں، چند ایک واقعات ملاحظہ ہوں:

(۱) حضرت عبد اللہ بن محمد جہادی مہم کے سلسلے میں مصر کے ایک ساحلی علاقہ میں مقیم تھے، ایک مرتبہ ٹہلتے ٹہلتے ساحل سمندر پر پہنچے، وہاں ایک خیمہ میں دیکھا کہ ہاتھ پاؤں سے معذور اور آنکھوں کی بینائی سے محروم ایک شخص پڑا ہے اور با آواز بلند کہہ رہا ہے:

”میرے رب! مجھے اپنی نعمتوں پر شکر کی توفیق عطا فرما، مجھے تو نے اپنی مخلوق میں سے بہت سوں پر فضیلت اور فوقیت بخشی ہے، اس فوقیت پر مجھے اپنی حمد و ثناء کی توفیق عطا فرما۔“

حضرت عبداللہ کو معذور شخص کی اس دعا پر بڑی حیرت اور تعجب ہوا کہ ہاتھ پیر سے معذور اور بینائی سے محروم ہے، جسم میں زندگی کی تازگی کا کوئی اثر نہیں ہے پھر بھی اللہ کی حمد و ثناء اور شکر گزاری میں مصروف ہے، چنانچہ وہ قریب آئے اور پوچھا کہ: محترم! آپ اللہ تعالیٰ کی کس نعمت پر شکر گزار ہیں؟ اس پر معذور شخص نے کہا: ”آپ کو کیا معلوم میرے رب کا میرے ساتھ کیا معاملہ ہے، بخدا اگر وہ آسمان سے آگ برسا کر مجھے راکھ کر دے، پہاڑوں کو حکم دے کہ مجھے کچل دے، سمندروں کو مجھے غرق کرنے کے لیے کہہ دے اور زمین کو مجھے نلگے کا حکم دے تو میں کیا کر سکتا ہوں، میرے ناتواں جسم میں زبان کی بے بہا نعمت کو دیکھئے کہ یہ سالم ہے، کیا صرف اس زبان کی نعمت کا میں زندگی بھر شکر ادا کر سکتا ہوں۔“

اس کے بعد معذور شخص نے حضرت عبداللہ سے اپنے خدمت گزار، گم شدہ بیٹے کا پتہ لگانے کی گزارش کی، ایسے صابر و شاکر بندہ کی خدمت کو سعادت سمجھ کر عبداللہ بن محمد نے جنگل میں گمشدہ لڑکے کی تلاش شروع کر دی، اچانک وہ یہ دردناک منظر دیکھتے ہیں کہ اللہ کے اس صابر و شاکر بندہ کے گمشدہ لڑکے کی لاش مٹی کے دو تودوں کے درمیان بے گور و کفن پڑی ہوئی ہے جس کو جگہ جگہ سے درندوں اور پرندوں نے نوچ کھا رکھا ہے، عبداللہ کے آنسو بھرائے، وہ پریشان اور حیران ہوئے کہ کیسے معذور شخص کو اس کے بیٹے کی وحشت ناک موت کی خبر دیں، آخر بڑی مشکل سے لمبی چوڑی تمہید باندھنے کے بعد انھوں نے اس کو یہ المناک خبر سنائی، اس پر اللہ کے اس شاکر و صابر بندہ کی آنکھوں سے آنسو بہہ پڑے، دل پر غموں کے بادل چھا جاتے ہیں تو آنکھوں سے اشکوں کی برسات شروع ہو جاتی ہے، یہ بھی اللہ تعالیٰ کی ایک نعمت ہے کہ غم کا غبار اشکوں میں ڈھل کر نکل جاتا ہے، بیٹے کی موت پر شکوہ شکایت کرنے کے بجائے معذور شخص یوں گویا ہوئے:

حمد و ستائش اس ذات کے لیے ہے جس نے میری اولاد کو اپنا فرمان نہیں پیدا کیا، اور اسے جہنم کا ایندھن بننے سے بچایا، پھر انا اللہ..... پڑھا اور ایک چیخ کے ساتھ اللہ کے اس نیک بندہ کی روح پرواز کر گئی.....

اب ہمیں کیا ستائیں گے دوراں کی گردشیں

اب ہم حدود سوز زیاں سے نکل گئے

معذور شخص کی اس اچانک موت پر عبداللہ پھوٹ پھوٹ کر رونے لگے پھر انھیں معلوم ہوا کہ یہ معذور شخص کوئی اور نہیں بلکہ وقت کے بلند پایہ مشہور محدث حضرت ابوقلابہ ہیں جو حضرت ابن عباسؓ کے شاگرد اور رسول اللہ ﷺ کے سچے عاشق تھے، آپ صبر و استقامت کے پیکر اور تسلیم و رضا کے خوگر تھے، تجہیز و تکفین کے بعد حضرت عبداللہ نے انہیں خواب میں دیکھا کہ وہ جنت کے باغات میں سیر و تفریح کر رہے ہیں، جنت کا

لباس زیب تن کیے ہوئے ہیں، اور یہ آیت تلاوت کر رہے ہیں: سَلَامٌ عَلَيْكُمْ بِمَا صَبَرْتُمْ فَبِعِزَّتِ عِزِّي الدَّارِ (سورۃ الرعد: ۲۴) صبر کرنے کے سبب تم پر سلامتی ہو اور آخرت کا گھر بہترین ٹھکانہ ہے، حضرت عبداللہ نے پوچھا کیا آپ وہی معذور شخص ہیں؟ فرمانے لگے:

”جی ہاں! میں وہی شخص ہوں اللہ تعالیٰ کے یہاں چند بلند مراتب اور درجات ایسے ہیں جن تک رسائی مصیبت میں صبر راحت میں شکر اور جلوت و خلوت میں خوف خدا کے بغیر ممکن نہیں، اللہ تعالیٰ نے اسی صبر و شکر کی بدولت مجھے ان نعمتوں سے سرفراز فرمایا“ (کتابوں کی درس گاہیں، ص: ۳۹ تا ۴۱ مؤلف ابن الحسن عباسی)

(۲) حضرت عروہ ابن زبیرؓ مشہور تابعی ہیں، دوران سفر پیر کو چوٹ لگنے سے پاؤں زخمی ہو گیا، تکلیف کی شدت بے انتہا تھی، طبیبوں کی رائے یہ تھہری کہ پاؤں کا ٹنا ضروری ہے، حضرت عروہ ابن زبیرؓ نے اس کو منظور فرمالیا، مگر پاؤں کاٹنے سے پہلے بے ہوشی کے لیے نشیلی دوا کے استعمال سے انکار کر دیا اور فرمایا کہ میں کوئی لمحہ اللہ کی یاد سے غفلت میں نہیں گذار سکتا، بہر حال ہوش و حواس کی حالت میں اگر گرم کر کے آپ کا پیر کاٹا گیا، اس دوران آپ نے کسی تکلیف کا اظہار نہیں کیا، پھر اپنا کٹا ہوا پاؤں سامنے رکھ کر فرمایا ”کیا غم ہے اگر مجھے ایک عضو کے بارے میں آزمائش میں ڈال کر باقی اعضاء کے سلسلہ میں امتحان سے بچا لیا گیا“ ابھی آپ یہ کہہ ہی پائے تھے کہ خبر ملی آپ کا ایک بیٹا چھت سے گر کر انتقال کر گیا ہے آپ نے انا للہ وانا الیہ راجعون پڑھی اور فرمایا ”اللہ تیرا شکر ہے کہ تو نے ایک جان لی اور کئی جانوں کو سلامت رکھا“، یعنی باقی بیٹے باحیات تھے۔

(ملخص حوالہ سابق، ص: ۴۳)

(۳) حضرت عمران بن حصینؓ صحابی رسول ہیں، بدن میں ایک ناسور پھوڑے کے پھٹنے سے ۳۲/ برس صرف چت لیٹے رہے، کروٹ نہیں لے سکتے تھے، کھانا پینا، عبادت کرنا اور قضاء حاجت کرنا وغیرہ سب کچھ ایک ہی حالت میں ہوتا تھا، اتنی سخت اور لمبی بیماری میں بھی آپ بالکل ہشاش بشاش رہتے تھے، چہرہ پر کسی تکلیف و پریشانی کے آثار نہیں ہوتے، لوگوں نے حیرت و تعجب سے عرض کیا کہ حضرت! اتنی شدید اور طویل بیماری میں آپ کے چہرہ پر جو بشاشت اور تازگی ہے وہ کسی صحت مند اور تندرست کو بھی نصیب نہیں، آخر اس کی وجہ؟ حضرت عمران بن حصینؓ فرماتے ہیں: ”میں نے بیماری پر صبر کیا، اس کو بھی اللہ کا عطیہ سمجھا اور اللہ تعالیٰ کے فیصلہ پر راضی رہ کر یہ سمجھا کہ میرے لیے اللہ کی مصلحت یہی ہے، اس صبر کرنے کا پھل اللہ تعالیٰ نے مجھے یہ دیا کہ میں اپنے بستر پر روزانہ فرشتوں سے مصافحہ کرتا ہوں، مجھے عالم غیب کی زیارت ہوتی ہے، عالم غیب میرے اوپر کھلا ہوا ہے۔“ (ملخص بکھرے موتی ۲/ ۱۶۳ مؤلف مولانا یونس پالن پوری)

جنگ آزادی میں علماء کرام کی خدمات

اور ہماری ذمہ داریاں

از: مولانا تبریز عالم قاسمی *

اٹھارہویں صدی کے وسط میں سلطنت مغلیہ کا آفتاب مائل بہ غروب تھا اور انگریزی اقتدار کی گھٹائیں دن بہ دن تیز ہو رہی تھیں، انگریز جب ہندوستان پہنچے تھے تو تاجروں کی حیثیت سے پہنچے تھے اور عام لوگوں نے انھیں ایک معمولی تاجر کے سوا اور کچھ نہیں سمجھا؛ لیکن ان کی نیت صاف نہیں تھی، انھوں نے اپنوں کی کمزوری اور آپسی نا اتفاقی سے فائدہ اٹھا کر اپنی شاطرانہ اور عیارانہ چالوں کے ذریعہ یہاں کے سیاہ و سفید کے مالک ہو گئے اور ہندوستانی قوم کو غلامی کی غیر مرئی زنجیروں میں قید کرنے میں کامیاب ہو گئے، یہاں کی دولت و ثروت کو بے دریغ لوٹنے لگے، یہاں کے باشندوں پر ظلم و ستم کے پہاڑ توڑنے لگے اور یہاں کی تہذیب سے کھلوڑ کرنے لگے اور اس کا سلسلہ مزید بڑھتا ہی گیا، پانی جب سر سے اوپر ہو گیا، تو ہندوستانیوں کے دلوں میں آزادی وطن کا جذبہ پیدا ہوا اور سب سے پہلے مسلمانوں نے اس خطرے کی سنگینی کو محسوس کیا، سراج الدولہ اور سلطان ٹیپو شہید اور دیگر مسلم فرماں روا اپنی تمام تر قوتوں کے ساتھ جان ہتھیلی پر رکھ کر میدان جنگ میں کود پڑے اور یوں تحریک آزادی کی ابتداء ہوئی پھر یہ تحریک رکی نہیں بلکہ اس نے زور پکڑنا شروع کیا اور اب علماء ہند کفن باندھ کر انگریزوں کو لاکارنے لگے اور یہ ایسی جماعت تھی جس کی جفاکشی عزائم و ہم، صبر آزمائی، دوراندیشی اور ایثار و قربانی نے اس دور کی تاریخ کو انقلاب آفریں بنادیا اور مولانا شاہ عبدالعزیز دہلوی، مولانا اسماعیل شہید، مولانا عبدالحی رحمہم اللہ اور آگے چل کر علماء دیوبند، مولانا قاسم نانوتوی، مولانا گنگوہی، حافظ ضامن شہید، حضرت شیخ الہند، مولانا حسین احمد مدنی، مفتی کفایت اللہ اور مولانا آزاد رحمہم اللہ جیسے پیکر استقلال اور کوہ گراں پیدا ہوئے، جنھوں نے اپنی تقریروں، تحریروں؛ بلکہ اپنی جانوں کا نذرانہ پیش کر کے آزادی وطن کی بنیاد رکھی۔

علماء کرام کی جلائی ہوئی مشعل کی روشنی میں ۱۸۵۷ء کی جنگ آزادی بہادر شاہ ظفر کی قیادت میں لڑی گئی جس میں ہندوستان کے ہر فرقے کے لوگ شامل تھے؛ لیکن یہ جنگ ناکام ہوئی اور ناکامی کی قیمت سب سے

زیادہ مسلمانوں کو چکانی پڑی، تقریباً دولاکھ مسلمان شہید ہو گئے جن میں تقریباً باون ہزار علماء تھے ان کی جائیدادیں لوٹ لی گئیں، اس قدر جانی و مالی نقصان کے باوجود تحریک آزادی کا سلسلہ مختلف شکلوں میں جاری رہا اور بالآخر ہمارا ملک تمام فرقوں، بالخصوص مسلمانوں اور خاص طور سے علماء کی جہد مسلسل اور پیہم کوشش اور جانی و مالی قربانی کے بعد ۱۵ / اگست ۱۹۴۷ء کو آزاد ہو گیا، اور ۲۶ / جنوری ۱۹۵۰ء سے جمہوری ملک قرار دیا گیا اور دستور کو سیکولر دستور کا نام دیا گیا۔

مجاہدین آزادی کے سامنے تحریک آزادی کا مقصد صرف سیاسی آزادی نہیں تھا؛ بلکہ ایسے نظام حکومت کا خواب تھا، جس میں اس ملک کے تمام شہریوں کو مذہبی، سماجی اور اقتصادی آزادی حاصل ہو؛ تاکہ بغیر کسی مذہبی علاقائی اور لسانی تفریق کے سماجی نابرابری، جہالت، غربت، ظلم و تشدد اور فرقہ وارانہ تعصبات سے بری سماج وجود میں آ سکے اور ہر شہری آبرو مندانہ زندگی گزار سکے، غور کیجیے ملک آزاد ہوئے تقریباً ۷۵ / سال ہو گئے؛ لیکن کیا انگریزوں کے چلے جانے کے بعد ہمارے معاشرے کو انگریزی تہذیب و تمدن سے آزادی مل سکی، ۱۹۴۷ء میں ملک کے لوگوں کے درمیان مل جل کر رہنے کا جو سمجھوتہ ہوا تھا کیا وہ کامیاب ہوتا ہوا نظر آ رہا ہے، کیا سماجی نابرابری کی خلیج پاٹ دی گئی، کیا ہر مذہب والے کو مذہبی آزادی مل سکی؟ بدعنوانی، کرپشن، سرکاری خزانے کی لوٹ، اشیاء خورد و نوش میں ملاوٹ، دہشت گردی و فرقہ پرستی جیسی غیر قانونی باتوں سے ملک آزاد ہو سکا؟ ذرا آگے بڑھیے، آزادی کے بعد ایک مخصوص فرقے کے ارد گرد گھیرا تنگ کیا جانے لگا، گزشتہ ۵۰ / سالوں میں ملک کی سب سے بڑی اقلیت کے ساتھ جو امتیازی سلوک کیا گیا اس کے نتیجے میں جمہوریت پر اعتماد برقرار نہ رہا، اس دوران ملک کا اخلاقی زوال اس سطح تک پہنچ گیا کہ ملک کے ہر محکمہ اور ملک کے ہر ادارے میں بے ایمانی، رشوت خوری اور ناجائز طریقے سے دولت سمیٹنے کا طوفان سا آ گیا، اب ہر روز ایک نئی بدعنوانی کا پردہ فاش ہو رہا ہے، سیاست ایک نفع بخش پیشہ بن گئی، ملک کی فوج کے کچھ افراد شک کے دائرے میں آ گئے، محب وطن کو غدار وطن کہا جانے لگا، مسلمانوں کے ساتھ ہر سطح پر اور تمام شعبہ ہائے حیات میں نا انصافی کی گئی، تعلیمی اور اقتصادی طور سے انھیں قعر مذلت میں ڈھکیل دیا گیا، ۱۹۶۱ء سے فسادات کا سلسلہ چل پڑا، جانی و مالی دونوں اعتبار سے انھیں نقصان پہنچایا گیا، فاشسٹ تنظیموں اور سیکوریٹی فورسز کو کھلی چھوٹ مل گئی کہ وہ مسلمانوں کے خون میں آزادی سے ہاتھ رنگا کریں، دہشت گردی کے نام پر بے قصور مسلمانوں کو سلاخوں کے پیچھے ڈال دیا گیا، ان کی عبادت گاہوں کو نشانہ بنایا گیا، فرضی انکاؤنٹر کا کھیل کھیلا گیا، غرضیکہ ہر میدان میں ایک مخصوص فرقے کو پیچھے رکھنے کی سازشیں کی گئیں، کیا مجاہدین آزادی نے ایسی ہی جمہوریت کا خواب اپنی آنکھوں میں سجایا تھا؟

دوسری طرف جاں باز اور ایثار شیوہ علماء اور مجاہدین آزادی کی خدمات اور ان کی سرفروشی کے آثار و نشانات تاریخ کے اوراق سے مٹانے کی انتھک کوشش جاری ہیں اور یہ باور کرایا جا رہا ہے کہ ملک کی آزادی میں مسلمانوں کا کوئی خاص رول نہیں ہے اور جشن آزادی اور جشن جمہوریہ کے موقع پر صرف گاندھی، نہرو، سہاش چندر بوس، بھگت سنگھ وغیرہ کا نام پوری طاقت سے لیا جاتا ہے، اور ہماری نئی نسل ان کے دام فریب میں پھنس بھی رہی ہے، آج ہماری نسل اپنے بزرگوں اور آباء و اجداد کی قربانیوں کی تاریخ سے ناواقف ہے، انھیں علماء دیوبند کی جفاکشی، علماء صادق پور کی سرفروشی کا علم نہیں، انھیں سراج الدولہ، شیر میسور ٹیپو سلطان کی وطن پرستی سے واقفیت نہیں، آج نئی نسل چاہے وہ مسلمان ہوں یا برادران وطن سب یہ سمجھتے ہیں کہ ۲۶/ جنوری اور ۱۵/ اگست ہماری قومی تاریخ میں مسرت کے دنوں میں سے ایک دن ہے، اس میں شک نہیں کہ واقعی یہ دن فرحت و شادمانی کے دن ہیں؟ لیکن ہم نئی نسل پر یہ بھی ذمہ داری عائد ہوتی ہے کہ ہم اپنے اکابر و اسلاف کی قربانیوں کی تاریخ پڑھیں، ان کی حیات و خدمات کا جائزہ لیں، ان کی صفات و خصوصیات اپنے اندر جذب کر کے اس کے نقش قدم پر چلنے کا حوصلہ پیدا کریں اور برادران وطن کو علماء اور مسلمان مجاہدین کی وطن پرستی، اور وطن کے لیے جذبہ صادق اور تڑپ سے روشناس کرائیں، انھیں بتائیں کہ اگر آزادی وطن کی تاریخ سے علماء کرام کی خدمات کو نکال دیا جائے تو تاریخ آزادی کی روح ختم ہو جائے گی، علماء کرام کے کردار کیسے تھے، محمد میاں صاحب کی زبانی سینے لکھتے ہیں:

”البتہ اسی اغراض پرستی اور طوائف الملوکی کے دور میں تحقیق و تفتیش کی ندرت آفرینی اور تلاش و جستجو کی عجائب نوازی، ہمیں ایک جماعت سے روشناس کراتی ہے، جس کے جذبات مقدس، مقاصد بلند اور جس کی جدوجہد ہر قسم کے شبہ سے پاک ہے، بادشاہوں، شاہزادوں، نوابوں اور راجاؤں کے متعلق بجا طور پر جاگیر شاہی کی زریں تمناؤں کا شبہ کیا جاسکتا ہے؛ لیکن اس جماعت کا دامن ایسے تمام داغوں سے پاک ہے یہ جماعت نہ اقتدار کی، نہ حکومت و سلطنت کی آرزو مند، نہ اعزاز و اکرام اور اعلیٰ خطابات کی ہوس اس کے دامنوں سے الجھی ہوئی، اس کے سامنے صرف وطن ہے، باشندگان وطن ہیں، وطن عزیز کی حفاظت، اہل وطن کی ہمدردی اور اپنے ملک کی تعمیر و ترقی ہے یہی ان کا نصب العین ہے، اس کے ساتھ ساتھ وہ اپنے اس دین و مذہب کی حفاظت بھی ضروری سمجھتے ہیں، جس سے ان کے پاک نفوس میں یہ پاکیزہ جذبات پیدا کیے ”یہ علماء ہند کی جماعت ہے“ وہ جماعت کہ اگر اس کے فکر سلیم اور جذبہ صادق کا اعتراف نہ کیا جائے، اور اگر تاریخی واقعات کی ترتیب اور ان کے سلسلہ میں سے اس جماعت کی سنہری زنجیر کو نکال دیا جائے تو نہ صرف یہ کہ باخلاص اور ایثار شیوہ

جماعت کے حق میں نا انصافی ہوگی؛ بلکہ حق یہ ہے کہ وطن عزیز کے حق میں خیانت اور ایثار و قربانی کو پوری تاریخ پر ایک بہت بڑا ظلم ہوگا اس جماعت نے اٹھارہویں صدی کے وسط سے رفتار زمانہ کو بھانپ کر جو نظریہ مرتب کیا وطن عزیز کی ترقی اور کامیابی کے لیے جو تدبیریں سوچیں اور جس طرح ان پر عمل کیا وہ ایک ناقابل فراموش حقیقت ہے“ (علماء ہند کا شاندار ماضی: ۵۷)

مسلمان اور علماء آزادی وطن کی لڑائی میں دوسروں کے ساتھ برابر کے شریک رہے ہیں اس کا انکار ناممکن ہے، ضرورت اس بات کی ہے کہ ہم تحریر و تقریر کے ذریعہ تقاریب و پروگراموں کے توسط سے لوگوں کو روشناس کرائیں اس کے لیے ایک مضبوط مسلم سیاسی قیادت کی بھی ضرورت معلوم ہوتی ہے، جس کے لیے سارے آپسی اختلافات مٹانے ہوں گے بہتر معلوم ہوتا ہے کہ اس سلسلے میں مشہور کالم نگار برائے راشٹریہ سہارا محفوظ الرحمان مرحوم کی تحریر کا اقتباس نقل کر کے مضمون ختم کیا جائے۔

”اس سے انکار نہیں کیا جاسکتا کہ موجودہ حالات میں ایک مضبوط قیادت ہی مسلمانوں کے درد کا درماں بن سکتی ہے، ایک ایثار پیشہ، بے لوث قیادت ہی ان میں میساکھیوں کی بجائے اپنے پاؤں پر آپ کھڑے ہونے کے ذوق جنوں کی آبیاری کر سکتی ہے، نامساعد حالات کے سامنے سپر انداز ہوتے چلے جانے کے بجائے ان میں ان سے پنچہ آزمائی کی خفیہ اہلیت کو بیدار کرنے کی کوشش کر سکتی ہے اور جو کچھ ہو گیا ہے اس کی بازیافت کا ولولہ بھی پیدا کر سکتی ہے؛ لیکن یہ خواب کل بھی تعبیر سے تہی تھا، آج بھی اس کی خوش کن تعبیر حقیقت کا روپ دھارنے سے گریزاں نظر آرہی ہے؛ لیکن اس کا یہ مطلب ہر گز نہیں ہے کہ مسلمانوں میں ایک مضبوط اور ایثار پیشہ قیادت ابھر ہی نہیں سکتی، یہ ناممکن نہیں ہے، وہ وقت ضرور آئے گا، جب ہم اور آپ اس خواب کو حقیقت بننا دیکھیں گے، آواز وہی باوزن کہلاتی ہے جو اسمبلیوں اور پارلیمنٹ کے ایوانوں میں گونجتی ہے جو اخباروں کے صفحات میں پڑھی اور الیکٹرانک میڈیا کی نشریات میں سنی جاتی ہے، مسلمانوں کو اپنی سیاسی تنظیم کے ذریعہ اپنی آواز میں یہ وزن پیدا کرنا ہوگا، یہی وہ راستہ ہے جو انھیں حقوق کی بازیافت اور عزت و توقیر کی منزل مراد تک پہنچا سکتا ہے۔“

(بقیہ صفحہ: ۳۴ سے)

ہمارا مشورہ ہے کہ آج کے اس میڈیائی دور میں مسلم ممالک کا اپنا علیحدہ میڈیا ہونا چاہئے جس کے ذریعہ ہم دشمنان اسلام کے سامنے دین کی صحیح شکل پیش کر سکیں، ہندوستان کے اہل ثروت بھی اس مسئلہ پر تنقیدگی سے غور کریں جو قومیں اپنے زور بازو کے بجائے غیروں کی طاقت پر انحصار کرتی ہیں انھیں تاریخ کبھی معاف نہیں کرتی۔

ہندوستان میں مستشرقین کا چیلنج اور علماء کی ذمہ داری

از: مولانا محمد عبداللہ قاسمی *

لفظ مستشرق کی جمع مستشرقین ہے، مستشرق کے لغوی معنی ہیں وہ فرنگی جو مشرقی زبانوں اور علوم کا ماہر ہو، مستشرقین کے وضاحتی معنی یہ ہیں کہ مغرب (مراد یورپی ممالک) کے جو لوگ علوم اسلامیہ کو مسخ کرنے، اسلامی تعلیمات میں شکوک و شبہات پیدا کرنے، اسلام کی تشکیل جدید اور قرآن و حدیث و فقہ کی نئی ترتیب و تہذیب کے نعرے لگانے اور امت مسلمہ میں انتشار و افتراق پیدا کرنے کی غرض سے اسلامی علوم و فنون اور تاریخ اسلام کی تعلیم و مطالعہ کے لئے اپنی زندگیاں وقف کر دی ہیں۔ ان لوگوں میں یہود اور نصاریٰ دونوں شامل ہیں، ان کو مستشرقین کہا جاتا ہے استشرق کی تاریخ بہت پرانی ہے۔ تیرہویں صدی عیسوی میں عیسائی دنیا صلیبی جنگوں میں ناکام ہوئی تو تحریک استشرق شروع کی گئی جس کے بیک وقت دو نشانہ تھے۔ اس کا اولین مقصد یہ تھا کہ اسلام کی غلط تصویر پیش کرنا اور مذہب عیسوی کی برتری ظاہر کرنا اور دوسرا مقصد اہل مغرب کو مشرق میں اقتدار کی راہ پیدا کرنا تھا۔ چنانچہ اس سلسلہ میں عیسائی پادری اور یہودی علماء اسلامیات کے مطالعہ کے لئے وقف کئے گئے۔ خفیہ مقامات پر تعلیم گاہوں کا نظم کیا گیا جہاں قرآن، حدیث، فقہ، کلام، تاریخ اور دیگر متعلقات علوم کا درس دیا جانے لگا لیکن تشریح و تفہیم اس طرح ہوتی کہ مسیحی مغرب کے افکار و اقدار کی عظمت سامنے آتی اور اسلام کے دینی افکار اور اقدار کی کوئی وقعت اور قیمت نہ ہوتی اور یہ ذہن نشین کرایا جاتا کہ اسلام موجودہ زندگی کے مزاج کا ساتھ نہیں دے سکتا۔ اس قسم کی تعلیم گاہوں کے فارغین کے ذریعہ ملک مصر میں ”فرعونی“ اور ملک عراق میں ”آشوری“ شمالی افریقہ میں ”بربری“ فلسطین و لبنان کے ساحل پر ”ہٹی“ تہذیب و زبان کی احیاء کی تحریکیں شروع ہوئیں، ان کے مستقل داعی پیدا کئے گئے، انھوں نے اسلامی تہذیب اور عربی زبان کو نقصان پہنچانے کے لئے شہود کے ساتھ یہ کہنا شروع کیا کہ قرآن کی فصیح عربی زبان موجودہ زمانہ کی ضروریات کو پورا نہیں کر سکتی اس کے بجائے عوامی اور مقامی زبانوں کو رواج دیا جائے اور ان ہی کو اخبارات اور کتابوں کی زبان بنا دیا جائے۔ مستشرقین کے چیلے مشرقی ممالک میں آئے تو اپنے آپ کو روشن خیال، تجدد پسند، مصلح دین، محقق، مفکر ظاہر کیا اور

اپنے باطل طریقہ کار کو سائنٹفک اور سسٹمیٹک بتایا اس کے بالمقابل علماء حقانی، سلف صالحین اور مصلحین و مجددین کے طریقے کو دقیقاً نوسی اور نامعقول بتایا، اس سے بھی آگے بڑھ کر مستشرقین نے یورپ و امریکہ اور کناڈا میں قائم کردہ اسلام کی تحقیق کے نام نہاد تعلیمی اداروں کے دروازے مسلمانوں کے لئے کھول دیئے۔ اور بڑے بڑے وظیفے دے کر مسلمانوں کے ذہین اور تعلیم یافتہ طبقہ کو اپنی طرف کھینچا اور اپنے سانچے میں ڈھال لیا۔ ان میں سے بعض مستشرقین کا آلہ کار بنے۔ یہ ادارے گاہ بگاہ سیمیناریں اور مجالس مذاکرات منعقد کرتے رہتے ہیں ان میں اسلامی عقائد اور اسلامی تہذیب پر تحقیق آمیز تنقید کرتے ہیں اور علماء کرام کا مذاق اڑاتے ہیں۔ ان کا ایک جدید نعرہ ”اجتہاد“ ہے اور اجتہاد کا حق ہر اس مسلمان کو حاصل ہے جو بقول ان کے قرآن کریم کے ترجمے کو کسی بھی زبان میں پڑھ سکتا ہو، مستشرقین کا کہنا ہے کہ مجتہد کو عربی زبان، صرف و نحو، لغت، قرآن و علم تفسیر، حدیث، آثار صحابہ، علم فقہ، علم عقائد، اصول فقہ، نسخ و منسوخ وغیرہ علوم کی جاننے کی ضرورت نہیں اور نہ ہی یہ دیکھنے کی ضرورت ہے کہ کسی کے اندر ان علوم کے جاننے کے باوجود نئے مسائل کے استنباط کی صلاحیت بھی ہے یا نہیں؟ اگر کوئی شخص عربی زبان اور دیگر علوم دینیہ حاصل کئے بغیر صرف ترجمہ قرآن کی مدد سے آیات قرآنیہ میں اپنی رائے زنی کر سکتا ہے تو وہ مجتہد ہو سکتا ہے اور فقہ اسلامی میں ٹانگ اڑا سکتا ہے۔

واضح رہے کہ ماضی میں مستشرقین نے قرآن، حدیث، سیرت، فقہ، تاریخ اسلام پر پرفریب تنقید کی تھی اس وقت کے علماء کرام نے ان کے مدلل جوابات دیئے تھے اور ان کی غلطیوں سے عوام کو روشناس کرایا تھا اس اہم فریضہ کو انجام دینے میں بالخصوص سیرت النبی..... کے بارے میں مولانا شبلی نعمانیؒ لکھنؤ کا نام نمایاں ہے اور علی گڑھ مسلم یونیورسٹی کے بانی سر سید احمد خاں نے بدنام زمانہ ولیم میور کے سیرت نبوی پر کئے ہوئے اعتراضات کا اپنے طور پر جواب دیا اور اس سلسلہ میں انھوں نے انگلستان کا دورہ کیا۔ سیرت پر ان کا یہ کام انگریزی اور اردو زبانوں میں شائع ہو چکا ہے اور پھر جب انھوں نے علی گڑھ مسلم یونیورسٹی میں شعبہ دینیات قائم کیا تو اس میں ان علماء ہی کو رکھا جن کے علم و عزم پر اعتماد تھا۔ سر سید احمد خاں نے حضرت مولانا محمد قاسم نانوتوی بانی دارالعلوم دیوبند سے علی گڑھ میں دینیات کے لئے معلم مانگا تو آپ نے وہاں اپنے داماد کو بھیج دیا جو علی گڑھ میں دینیات کے پہلے ناظم مقرر ہوئے تھے۔

مختصر یہ کہ آج جبکہ مستشرقین علم و تحقیق کے نام پر ایسے نظریات اور اصطلاحات پیش کرتے ہیں جن سے اسلامی تعلیمات کے خلاف ارتداد اور انحراف کی فضا پیدا ہو جائے اور نئی نسل کا تعلیم یافتہ طبقہ عیسائیت کے حلقہ بگوش ہو جائے تو موجود دور کے فکر اور فلسفے کو غلط ثابت کرنے کی سعی ضروری ہے۔ اس وقت علمائے ہند کے

کاندھوں پر کتنی ذمہ داری ہے اس کا بخوبی اندازہ لگایا جاسکتا ہے۔

علامہ سید سلیمان ندویؒ نے فرمایا ہے کہ اسلام وہ مذہب ہے کہ جس دن وہ دین بنا اسی دن وہ سیاست بھی تھا۔ اس کا منبر، اس کا تخت، اس کی مسجد، اس کی عدالت، اس کی توحید نمرو دوں اور فرعونوں، قیصروں اور کسراؤں کی شہنشاہی کے مٹانے کا پیغام تھی۔ صحابہ اور خلفاء کی پوری زندگیاں ان مرقعوں سے بھری پڑی ہیں اور وہی اسلام کی سچی تصویریں ہیں اور جب تک علماء علماء رہے وہی ان کا اسوہ تھا۔ آج ضرورت ہے کہ اسی نقش قدم پر چلیں جو ہمارے اسلاف نے ہمارے لئے چھوڑا ہے۔ آج علماء کا کام صرف پڑھانا، مسئلے بتانا اور فتوے دینا سمجھا جاتا ہے، لیکن اب وقت ہے کہ اپنے اسلاف کے وقت کو پھر دہرائیں اور دیکھیں کہ ان کا کام صرف علم و نظر تک محدود نہیں بلکہ سعی و عمل اور عملی خدمت بھی ان کے منصب کا اہم فرض ہے۔

آج کئی گوشوں سے یہ صدا گونجنے لگی ہے کہ دور حاضر میں علماء کو چھوڑیے ان سے رابطہ نہ رکھئے ان کے بغیر راست ترجمہ قرآن کی مدد سے اسلامی تعلیمات کو سمجھئے، آج نئے شارحین کی ضرورت ہے، یہ آواز مستشرقین کی اور ان کے تربیت افراد کی آواز ہے، نئے ترجمہ، نئے شارحین مغرب سے نکل رہے ہیں بقول مولانا تقی عثمانی آج امریکہ، کینیڈا اور یورپ کی یونیورسٹیوں میں بھی اسلامی تعلیم ہو رہی ہے۔ اسلام پڑھایا جا رہا ہے وہاں پر بھی حدیث فقہ اور تفسیر کی تعلیم کا انتظام ہے ان کے مقالات اگر آپ پڑھیں تو ایسی ایسی کتابوں کے نام نظر آئیں گے جن کا ہمارے سیدھے سادھے مولویوں کو بھی پتہ نہیں ہوتا۔ بظاہر بڑی تحقیق کے ساتھ کام ہو رہا ہے لیکن وہ دین کی کیا تعلیم ہوئی جو انسان کو ایمان کی دولت بھی عطا نہ کر سکے۔ صبح سے شام تک اسلامی علوم کے سمندر میں غوطے لگانے کے باوجود نا کام ہی لوٹتے ہیں اور اس کے قطرہ سے حلق بھی تر نہیں کرتے۔ مغرب کی ان تعلیم گاہوں میں کلیۃ الشریعہ بھی ہے، کلیۃ اصول الدین بھی ہے لیکن اس کا کوئی اثر زندگی میں نظر نہیں آتا۔ ان علوم کی روح فنا کر دی گئی ہے۔

مستشرقین کے چیلنج کے مدنظر علامہ سید سلیمان ندوی کے اس ارشاد گرامی پر عمل کرنے کی ضرورت ہے کہ ہر آبادی جہاں علماء رہیں وہ ان کی سعی اور خدمت سے آباد رہے۔ وہاں جاہلوں کو پڑھانا، نادانوں کو سمجھانا، غریبوں کی مدد کرنا مسلمانوں کو ان کی کمزوریوں سے آگاہ کرنا ایک عالم دین کا فرض ہے۔ ہمارا تاثر اور تجزیہ ہے کہ مغرب نے ذہنی علمی جنگ کا چیلنج پیش کیا ہے اس کے لئے ہم کو اس شعور اور آگاہی سے کام لینا پڑے گا جس کے لئے تاریخ کے صفحات پر ہماری شناخت بنی تھی۔ آج ذہنی علمی جنگ بغیر مکمل تیاری کے نہیں لڑی جاسکتی۔

(بقیہ صفحہ ۳۱ پر)

ماہِ محرم: فضائل و مسائل

مولانا ندیم احمد انصاری *

محرم کی وجہ تسمیہ

علامہ سخاویؒ نے ذکر کیا ہے کہ محرم کے مہینے کو محرم اس کی تعظیم کی وجہ سے کہتے ہیں، لیکن میرے نزدیک تو اس نام کی وجہ اس کی حرمت کی تاکید ہے۔ اس لیے کہ عرب زمانہ جاہلیت میں اسے بدل ڈالتے تھے، کبھی حلال کر ڈالتے، کبھی حرام کر ڈالتے۔ (تفسیر ابن کثیر)

ماہِ محرم کی فضیلت

رسول اللہ ﷺ نے ارشاد فرمایا: رمضان کے بعد افضل ترین روزے اللہ تعالیٰ کے مہینے 'محرم' کے ہیں۔ (مسلم) اس حدیث میں رسول اللہ ﷺ نے محرم الحرام کی نسبت اللہ تعالیٰ کی طرف فرمانا اس مہینے کے شرف اور خصوصی فضیلت پر دلالت ہے، کیوں کہ اللہ تعالیٰ اپنی خصوصی مخلوق کی نسبت ہی اپنی طرف فرماتا ہے۔ (لطائف المعارف) اس حدیث سے پورے ماہِ محرم کی فضیلت ثابت ہوتی ہے۔ (الکوکب الدری) نیز حضرت ابن عباسؓ نے سورہ فجر میں آیت 'والفجر' کے متعلق ارشاد فرمایا ہے کہ اس سے مراد ماہِ محرم الحرام کی پہلی تاریخ کی فجر ہے، جس سے اسلامی سال کا آغاز ہوتا ہے۔ حضرت قتادہؓ سے بھی یہی منقول ہے، گو اس میں بہت سے اقوال ہیں۔ (الجامع الاحکام القرآن للقرطبی)

حرمت والا مہینہ

محرم الحرام اسلامی سال کا پہلا مہینہ ہے۔ اللہ سبحانہ و تعالیٰ کا ارشاد ہے: اللہ کے نزدیک مہینے گنتی میں بارہ ہیں، جس روز سے اس نے آسمانوں اور زمین کو پیدا کیا۔ اللہ کی کتاب میں سال کے بارہ مہینے لکھے ہوئے ہیں، ان میں سے چار مہینے ادب کے ہیں۔ (التوبہ)

ماہِ محرم میں روزے کی فضیلت

حضرت نعمان بن سعد حضرت علی رضی اللہ عنہ سے نقل کرتے ہیں کہ کسی نے ان سے پوچھا کہ آپؐ رمضان کے علاوہ مجھے کس مہینے میں روزے رکھنے کا حکم فرماتے ہیں؟ حضرت علی رضی اللہ عنہ نے فرمایا: میں نے اس کے متعلق ایک آدمی کو رسول اللہ ﷺ سے سوال کرتے ہوئے سنا۔ اس وقت میں آپ ﷺ کی خدمت میں حاضر تھا۔ اس نے عرض کیا: اے اللہ کے رسول ﷺ! آپ مجھے رمضان کے علاوہ کون سے مہینے میں روزے رکھنے کا حکم فرماتے ہیں؟ آپ ﷺ نے ارشاد فرمایا: اگر تم رمضان کے بعد روزہ رکھنا چاہو تو محرم کے روزے رکھا کرو، کیوں کہ یہ اللہ کا مہینہ ہے۔ اس میں ایک ایسا دن ہے جس میں اللہ تعالیٰ نے ایک قوم کی توبہ قبول کی تھی اور اسی دن دوسری قوم کی توبہ قبول کرے گا۔ (ترمذی)

عاشوراء کے روزہ کی فضیلت و احکام

دسویں محرم کو عاشوراء کہتے ہیں۔ حضرت ابو قتادہ رضی اللہ عنہ بیان کرتے ہیں، رسول اللہ ﷺ سے عاشوراء کے روزے کے متعلق دریافت کیا گیا تو آپ نے ارشاد فرمایا: عاشوراء کا روزہ، گزشتہ ایک سال کے گناہوں کا کفارہ ہو جاتا ہے۔ (مسلم) حضرت عبداللہ بن عباس رضی اللہ عنہما سے روایت ہے کہ جب آپ ﷺ نے یوم عاشوراء میں روزہ رکھنے کو اپنا اصول و معمول بنایا اور مسلمانوں کو بھی اس کا حکم دیا تو بعض صحابہ نے عرض کیا: اے اللہ کے رسول! اس دن کو تو یہود و نصاریٰ بڑے دن کی حیثیت سے مناتے ہیں (گویا یہ ان کا قومی و مذہبی شعار ہے) اور خاص اس دن ہمارے روزہ رکھنے سے ان کے ساتھ اشتراک اور تشابہ ہوتا ہے تو کیا اس میں کوئی ایسی تبدیلی ہو سکتی ہے، جس کے بعد یہ اشتراک اور تشابہ والی بات باقی نہ رہے؟ آپ ﷺ نے ارشاد فرمایا: انشاء اللہ جب آئندہ سال آئے گا تو ہم نویں محرم کو بھی روزہ رکھیں گے۔ حضرت عبداللہ بن عباس رضی اللہ عنہما فرماتے ہیں کہ آئندہ سال ماہِ محرم آنے سے قبل ہی رسول اللہ ﷺ وفات پا گئے۔ (مسلم)

فقہاء و علماء کے اقوال

فقہاء کرام نے لکھا ہے کہ محرم کی دسویں تاریخ کا روزہ اور اس کے ساتھ ایک دن پہلے یا بعد یعنی نویں یا گیارہویں تاریخ کا روزہ رکھنا مستحب ہے، اور صرف عاشوراء کا روزہ رکھنا مکروہِ تنزیہی ہے، اس لیے کہ اس میں یہود کی مشابہت ہے۔ (شامی) البتہ حضرت مولانا محمد منظور نعمانیؒ نے ایک بات لکھی ہے کہ ہمارے زمانہ میں چونکہ یہود و نصاریٰ وغیرہ یوم عاشوراء کا روزہ نہیں رکھتے، بلکہ ان کا کوئی کام بھی قمری مہینوں کے حساب سے نہیں

ہوتا، اس لیے اب کسی اشتراک اور تشابہ کا سوال ہی نہیں، لہذا فی زمانہ نافع تشابہ کے لیے نویں یا گیارہویں کے روزہ رکھنے کی ضرورت نہ ہونی چاہیے۔ (معارف الحدیث)

یہ بھی خیال رہے کہ ان روایات میں جن گناہوں کی معافی کا ارشاد اور وعدہ ہے اس سے مراد صغائر ہیں، باقی کبیرہ گناہوں کی معافی کی بھی امید رکھنی چاہیے، مگر ان احادیث کا یہ مطلب ہرگز نہیں کہ ان کے بھروسہ پر گناہ کرنے لگے۔ گناہوں پر نادم ہو اور پاکباز رہنے کی کوشش کرتا رہے، تو یہ چیزیں انشاء اللہ مددگار ثوابت ہوں گی۔

عاشوراء کے دن اہل و عیال پر وسعت

رسول اللہ ﷺ نے ارشاد فرمایا: جو شخص عاشوراء کے دن اپنے اہل و عیال پر رزق میں وسعت کرے، اللہ سبحانہ و تعالیٰ پورے سال اس کے رزق میں برکت و وسعت فرمائیں گے۔ (الترغیب والترہیب) مطلب یہ ہے کہ اس دن میں جس کا نفقہ اپنے ذمے ہے، ذرا وسعت کے ساتھ ان کو یا اس کو جس کی کفالت میں وہ ہوں دے دیا جائے، واللہ اعلم۔ (نوادر الحدیث)

یوم عاشوراء میں کیا کیا جائے؟

عاشوراء کے موقع سے لوگوں نے بہت سی وادی تباہیں باتیں ایجاد کر رکھی ہیں۔ لیکن علامہ ابن تیمیہؒ ان کے متعلق فرماتے ہیں کہ اس سلسلے میں نہ حضرت نبی کریم ﷺ سے کوئی صحیح حدیث وارد ہوئی ہے اور نہ کسی صحابی سے (کوئی اثر)۔ اسے ائمہ مسلمین، بشمول ائمہ اربعہ وغیرہم نے مستحب گردانا ہے اور نہ کسی مستند کتاب میں اس کا تذکرہ منقول ہے۔ حضرت نبی کریم ﷺ، صحابہ کرامؓ اور تابعین عظامؓ سے اس کے متعلق کوئی روایت نہیں۔ نہ صحیح، نہ ضعیف۔ نہ کتب صحاح میں اس کا ذکر ہے اور نہ کتب سنن میں، اور خیر القرون سے بھی ایسی کوئی روایت معلوم نہیں ہوتی (جن میں ان کا تذکرہ ہو)۔ (مجموع الفتاویٰ)

نیز مذکورہ بالا تفصیل سے معلوم ہوا کہ یوم عاشوراء سے متعلق شریعت نے خاص دو چیزیں بتلائی ہیں: (۱) روزہ رکھنا (۲) اہل و عیال پر کھانے پینے وغیرہ میں وسعت کرنا۔ نیز مصیبت کے وقت استرجاع کا حکم ہے، اور اس تاریخ میں ایک الم انگیز واقعہ جو حضرت حسین رضی اللہ عنہ کی شہادت کا پیش آیا، اس کی یاد سے صدمہ ضرور ہوگا، لہذا انا للہ وانا الیہ راجعون پڑھتے رہیں، اس کے علاوہ اس دن کے لیے کوئی حکم نہیں دیا گیا۔

(فتاویٰ رحیمیہ ترتیب صالح)

مولانا عبدالمومن نعمانی رحمۃ اللہ علیہ

ایک داعی و مصلح اور عبادت گزار عالم، ایک محبوب فرد خاندان، ایک شفیق و مہربان ہستی

از: مولانا یحییٰ نعمانی زید مجدہ*

عم محترم مولانا عبدالمومن رحمۃ اللہ علیہ کا حادثہ وفات راقم سطور کے لیے نہایت المناک و درد انگیز سانحہ ہے۔ میرا ان سے اتنا گہرا اور متنوع تعلق تھا کہ اس کو بیان کرنا ممکن نہیں۔ وہ ہمارے والدین کے عم زاد بھائی (اور اپنی نسل کے سب سے چھوٹے فرد دھونے کی وجہ سے) بہت عزیز بھائی تھے۔ والد صاحب کو ان کے والد اور اپنے چچا حضرت مولانا حکیم محمد احسن صاحب^۲ سے اور ان کی والدہ یعنی اپنی چچی مرحومہ سے غیر معمولی انس و محبت تھا۔ اس کی وجہ یہ تھی کہ ہماری دادی مرحومہ والد ماجد مدظلہ کو آٹھ سال کی عمر میں ہی چھوڑ گئی تھیں، پھر ساری زندگی چچا صاحب اور چچی صاحبہ نے مہر و محبت میں اپنی اولاد کا سامعہ رکھا۔ ابا جان چچا صاحب (اور چچی صاحبہ کے بھی) لطف و مہر کے بے مثال قصے بتاتے ہیں۔ ان بھائیوں سے والد ماجد کو اور ان بھائیوں کو بھی بالکل سگے بھائیوں والا تعلق ہی رہا۔ یہاں تک کہ دادا جان کی وفات کے بعد تو ہم نے یہی دیکھا کہ سنبھل میں وہ چچا صاحب ہی کے مکان پر سوتے اور اکثر چچا زاد بھائیوں ہی کے ساتھ کھانا کھاتے۔ عم محترم مولانا عبدالمومن^۳ بھی لکھنؤ میں (جہاں بہت آنا ہوتا) ہمیشہ ہمارے گھر ہی قیام کرتے۔

رشتوں کا یہ پس منظر تھا۔ ہماری عمروں میں بھی بس نو برس کا فرق تھا، اس پر ان کی سراپا محبت و الفت طبیعت مستزاد، ہم نے بچپن سے ان کو اپنے ساتھ غیر معمولی محبت کرنے والا پایا۔ وہ ایک شفیق چچا اور ماموں بھی تھے۔ اور ہم ان کو ممتا، یا مومن منا ہی کہتے تھے۔ بے تکلفی ایسی کہ برادرانہ رشتے اور دوستی کا بھی رنگ رکھتی تھی۔ بزرگوں کی طرح نصیحت بھی کرتے، دوستوں کی طرح مزاح و مذاق بھی کرتے، ہدیوں تحفوں سے کرم گستری رکھتے تھے۔ آم کا بہت شوق تھا۔ لکھنؤ آتے تو ہم کو خوب آم کھلاتے۔ ہم سنبھل جاتے، خوب آم کے دور چلتے۔ انواع و اقسام منگائی جاتیں۔ مہمان نوازی تو اس گھر کی مشہور ہے۔ ہمارے ساتھ تو اس کا بہت ہی اظہار ہوتا۔

سنجھل میں ہماری فروگاہ تو برادر گرامی جناب مولانا وسیم اصغر صاحب کا گھر ہوتی ہے۔ مگر وہ چاہتے کہ زیادہ سے زیادہ ان کے ساتھ کھانا کھایا جائے۔ نہایت پر لطف مزاح سے کوئی مجلس کیا، فون کی کال بھی خالی نہیں ہوتی۔ ہماری مجلس عجب باغ و بہار ہوتی، جس میں تسلی و تازگی طبع کا بے بدل سامان ہوتا۔ بے شمار نقوش یادداشت کے پردے سے قلم کی نوک پر آنے کو بیتاب ہو رہے ہیں۔ مگر مضمون کی گنجائش مانع ہے۔

مولانا نے جس گھر میں آنکھیں کھولیں وہ علم و عبادت سے آباد تھا۔ ان کے دادا صوفی احمد حسین مرحوم ایک بلند مقام ولی، زاہد، کثیر العبادت اور بڑی بابرکت شخصیت تھے۔ قادری سلسلے کے بعض مشائخ سے متعلق تھے۔ علم تو کچھ خاص نہیں تھا۔ مگر زہد و عبادت میں ان کا حال بہت بلند تھا۔ احوال و مواجید سے حصہ پایا تھا۔ اللہ نے تجارت اور زمین داری سے نوازا تھا۔ لیکن زہد و تقشف کا حال یہ تھا کہ نہایت سادہ صوفیوں کا لباس اور طرز معاش تھا، جس نے شہر میں ’’صوفی‘‘ ان کے نام کا جز بنا دیا تھا۔ غریب پروری کی عجب شان تھی۔ دروازہ پر فقیر آتا تو اس دور میں (آج سے سو سال پہلے) روپیے سے کم دینا گوارا نہیں کرتے۔ ان کی مجلس کی شان یہ تھی کہ سائل بھی ان کے ہم سر ہو کر بیٹھتا اور ساتھ کھانا کھاتا تھا۔ ایک مرتبہ ایک فقیر آیا۔ انہوں نے اپنی اہلیہ سے کہلایا کہ ایک روپیہ بھیج دیں، انہوں نے کہا کہ روپیہ تو نہیں ہے۔ کہلایا دوکانوٹ ہو تو وہ بھیج دیں۔ انہوں نے جواب دیا دس سے کم کا نوٹ نہیں ہے۔ انہوں نے وہی منگوا کر سائل کی نذر کر دیا۔ گھر آ کر کہا: میں تو ایک روپیہ ہی دینا چاہتا تھا، مگر اس کی قسمت میں دس ہی تھے۔ گھر میں سالن پکتا تو اہلیہ سے آنکھ بچا کر پانی ڈال دیتے۔ اہلیہ خفا ہوتی، تو کہتے کسی کے یہاں کچھ بھیج دینا۔

صوفی جی عمر بھر کے شب بیدار تھے۔ ان کے انتقال کے بعد صاحب زادے حضرت نعمانی نے اپنی والدہ مرحومہ سے پوچھا کہ اباجی کی کبھی تہجد قضا ہوتی تھی؟ انہوں نے کہا بہت عرصے پہلے کبھی ایسا ہو جاتا تھا۔ لیکن وہ اس دن لازماً روزہ رکھتے تھے۔ مگر تیس سال سے غالباً کبھی تہجد قضا نہیں ہوئی۔ نوافل کے علاوہ مختلف اوقات میں جواز کاران کے معمول تھے ان کی تعداد بیس ہزار تھی۔ ایک عرصے تک رات میں کھڑے ہو کر چار ہزار مرتبہ درود شریف پڑھنے کا معمول تھا۔ اسی دوران ایک دن ایک عجیب مکاشفہ ہوا۔ فرمایا کہ مجھ پر کھڑے کھڑے ایک خاص کیفیت نیند اور بیداری کے بیچ کی طاری ہوئی۔ میں نے دیکھا کہ رسول اللہ ﷺ تشریف لائے۔ اور انہوں نے مجھ کو دور کہاں (پلیٹیں) عطا فرمائیں، ایک مٹی کی اور ایک چاندی کی۔ صوفی جی فرماتے تھے کہ میں نے اس سے یہ سمجھا ہے کہ مٹی کی رکابی دنیا ہے اور چاندی کی رکابی دین ہے۔ اور مجھے یہ دونوں عطا ہوں گی۔ پھر فرماتے تھے دنیا تو الحمد للہ خوب مل گئی، لیکن دین ابھی نصیب نہیں ہوا۔ شاید میری اولاد میں کوئی

غیر معمولی شان کا پیدا ہو جائے اور یہ بشارت اس کے ذریعہ پوری ہو جائے۔

(مستفاد از مضمون حضرت مولانا نعمانی، الفرقان رمضان ۱۳۶۷ھ)

ان کے والد حضرت مولانا حکیم محمد احسن دارالعلوم دیوبند کے فارغ اور حضرت مدنی کے دست گرفتہ تھے۔ مستقل کے تہذیب گزار تھے۔ قبل فجر بڑے سوز و انہماک سے ذکر بالجہر کا معمول تھا۔ صلہ رحمی اور سخاوت میں طاق تھے۔ ہم نے ان کے جو حالات دیکھے اور گھر کے بڑوں سے سنے وہ بتاتے ہیں کہ اس بندہ خدا کا دل محبت دنیا سے خالی تھا۔ حکیم صاحب مرحوم نے علاقے کی دینی فکر کو ساری فکروں پر غالب اور ہمیشہ مقصد زندگی رکھا۔ مولانا مرحوم کی والدہ بھی بڑی سادہ خاتون تھیں۔ ہم نے ان کو سدا تہذیب گزار اور نہایت کثیر الصلاوت پایا۔ ان کے اعمام میں حضرت مولانا نعمانی کی دینی شخصیت تو معروف ہے ہی دیگر چچا بھی سب شب بیدار اور ذکر و عبادت کے ذوق شناس تھے۔

گھر کا یہ ماحول تھا جس کے بیچ مولانا مرحوم کی پیدائش ۱۹۶۳ء میں ہوئی۔ تعلیم کی ابتدا محلہ کے قدیم مدرسہ واقع روضہ والی مسجد سے ہوئی۔ ابتدائی تعلیم اور دوپارے حفظ انجمن معاون الاسلام میں کیے۔ ۱۹۷۳ء میں وہ دارالعلوم ندوۃ العلماء کے شعبہ حفظ میں داخل کیے گئے۔ یہ حافظ اقبال صاحب کا دور تھا، جو حفظ کی تدریس میں بڑی شہرت رکھتے تھے اور ان کے طلبہ تحسنگی حفظ اور تصحیح ادا میں معروف تھے۔ یہاں لکھنؤ میں اس وقت ان کی ہمیشہ (مرحومہ اہلیہ مولانا عتیق الرحمان سنبھلی) کا بھی قیام تھا۔ حافظ اقبال صاحب کے یہاں اس دور میں یہ مانا جاتا تھا کہ حفظ قرآن کی لازمی شرط خوب زد و کوب ہے۔ اس سے فیضیابی اور بہن کے پاس جانے اور رونے کے قصے خوب مزے لے کر سنایا کرتے تھے۔ ۱۹۷۸ء میں حفظ کی تکمیل ہوئی اور عربی تعلیم شروع ہوئی۔ درمیان میں سن ۸۳/۸۴ میں ایک سال کے لیے دارالعلوم تاج المساجد بھوپال میں بھی زیر تعلیم رہے۔ ۸۴ء میں ندوے واپس ہوئے۔

اس وقت ہم ندوۃ العلماء کے درجہ ہفتم معہد (ثانویہ ثانیہ) میں تھے، مدرسہ میں بچوں کی ثقافتی بزم، بزم ادب کا وہ سنہرا دور تھا۔ اس کا سالانہ مقابلہ جب ہوتا، پورے دارالعلوم کا مرکز توجہ بن جاتا۔ ایک دھوم کا سماں ہوتا۔ خصوصاً ہمارے استاد جناب مولانا عبدالعزیز بھٹکی مدظلہ (حالیہ نائب مہتمم دارالعلوم) اس کو سجانے سنوارنے، طلبہ کی تیاری اور انعامات کی دستیابی میں ایسی محنت کرتے کہ ہم نے کہیں اس کی نظیر نہیں دیکھی۔ اب یاد نہیں کہ مامرحوم کی تحریک تھی، یا ہم نے از خود عربی تقریر کے مقابلہ میں حصہ لیا۔ وہ اس وقت عالیہ ثالثہ کے طالب علم تھے۔ انہوں نے بڑی خوبصورت اور بلیغ عربی تقریر ہم کو لکھ کر دی۔ ان کا قیام رواق اطہر زیریں کے

۸ نمبر کمرے میں تھا۔ روزانہ کئی مرتبہ اپنے کمرے میں وہ ہم کو تقریر کے خالص عربی لہجہ اور طرز القاء کی مشق کراتے۔ ہم نے اس مقابلہ میں پہلا انعام حاصل کیا۔ تقسیم انعامات کے جلسے میں حضرت مولانا علی میاں کے ساتھ امارات کے رسالہ محلۃ المنار کے ایڈیٹر (جن کا نام عبدالفتاح تھا) بھی موجود تھے۔ ہماری عمر بس گیارہ سال تھی، انہوں نے جا کر اپنے رسالہ میں ہمارا نوٹوشائع کیا اور ہماری (رٹی ہوئی) تقریر کا تذکرہ ان الفاظ میں کیا: وقد أَلْجَمَ لِسَانِي بِخُطْبَتِهِ الْبَلِيغَةِ... ”یہ دراصل تقریر لکھنے اور مشق کرانے والے کا کمال تھا۔ مرحوم کی داستان شفقت کا یہ یاد آنے والا پہلا نقش ہے۔ اگلے سال پھر ان کی لکھی تقریر اور مشق نے ہم کو پہلا انعام دلایا۔

ندوے میں وہ نمایاں طلبہ میں شمار ہوتے تھے۔ ۸۷ء میں فراغت کے بعد وہ ایک سال اور درجہ فضیلت سے متعلق رہے۔ ادھر ان کے والد ماجد کا (جو علاقہ میں دینی مرکز اور اہل حق کے نمائندہ شخصیت کا مقام رکھتے تھے) تقاضہ ہوا کہ وطن آکر مدرسہ کی نشاۃ ثانیہ کی جائے۔ اور سنبھل اور اطراف میں دینی کام کی طرف متوجہ ہوا جائے۔ سنبھل اور اطراف کثیر مسلم آبادی کا علاقہ ہے۔ یہاں اس وقت بدعات و خرافات کا دور دورہ تھا۔ ضرورت تھی کہ اس خزاں رسیدہ علاقہ کو مرکز بنا کر کوئی شخصیت دین حق کی محنت کرے۔ مولانا عبدالمومن کو اللہ تعالیٰ نے اس کام کے لیے قبول کیا اور ان کے نفس تازہ سے اس خزاں رسیدہ چمن میں زندگی پیدا ہوئی۔ پہلے چالیس دن کے لیے تبلیغ میں وقت لگایا۔ پھر سنبھل گئے، بوسیدہ مدرسہ کو زندہ کیا اور علاقے میں جاں فشاں محنت کا سلسلہ شروع کیا۔

اللہ نے مرحوم کو بلند ہمت اور سخت جفاکشی کا عادی بنایا تھا۔ تھکنا تو وہ جانتے ہی نہیں تھے۔ انہوں نے جب مدرسہ سنبھالا تو وہاں نہ طلبہ تھے، نہ سرمایہ۔ سائیکل پر گاؤں گاؤں جا کر غلہ جمع کیا۔ کسی طرح مطبخ کا کچھ انتظام ہوا تو اسی طرح دورے کر کے طلبہ لائے۔ گھر میں اس وقت (اینٹ کے) بھٹے کا آغاز ہی تھا، والد صاحب کے مطب سے اور کچھ کھیتی سے الحمد للہ سفید پوشی تھی۔ خود کو بس اس کا ہی سہارا تھا۔ تنخواہ مدرسے سے نہیں لیتے تھے۔ اس دور میں ان کی فکر پر مدرسہ سوار تھا۔ بقرعید کے موقع پر چرم قربانی جمع کرنے میں وہ اس بے نفسی سے محنت کرتے کہ حیرت ہوتی تھی۔ آخر مدرسے کی تحصیل کے لیے دوسرے علاقوں میں جانا شروع کیا۔ اس کے لیے اپنے عم بزرگوار حضرت مولانا نعمانی سے خطوط لکھوائے۔ ندوے کے اپنے بڑوں سے بھی تصدیقات لیں۔ کسی طرح کچھ کام آگے بڑھا۔ ان کا ایک خاص امتیاز یہ تھا کہ وہ مدرسے کے لیے تحصیل میں اپنا دینی وقار ضرور باقی رکھتے۔

صبح سے شام تک مدرسے ہی میں رہتے۔ دن بھر پڑھاتے، مطبخ کی نگرانی کرتے، صفائی خود کرتے اور عملہ سے کراتے۔ شام میں شہر اور گاؤں میں جا جا کے بیان کرتے۔ مدرسہ کی وسیع جامع مسجد شہر کے وسط میں واقع ہے۔ اس میں جمعہ کا بیان بہت اہتمام سے کرتے۔ میری نظر میں ان کی سب سے بڑی خدمت تقریباً ۳۵ سال تک دیا گیا یہی جمعہ کا بیان تھا۔ قریبی بستی اور شہر سنبھل کے علاوہ اطراف کے دیہات سے بھی لوگ اس میں شرکت کے لیے آتے۔ بیان کے لیے مطالعہ کر کے تیاری کرتے۔ انداز بیان بڑا طاقتور تھا۔ ان بیانات سے علاقہ کو بہت دینی فائدہ پہنچا۔ ہمارا علاقہ بدعات زدہ علاقہ تھا۔ بریلی کے مشہور شدت پسند مسلک کو بہت طاقت حاصل تھی۔ مولانا مرحوم کی تگ و دو اور بیانات وجد و جہد سے بڑی اصلاح ہوئی۔ انہوں نے اکابر علماء کو بلا کر بے شمار جلسے کرائے۔ البتہ کبھی مناظرانہ یا فرقہ پسندانہ انداز اختیار نہیں کیا۔ ان کے تعاون سے تبلیغ کے کام کو بھی بہت مدد ملی۔ بلا مبالغہ علاقے میں بدعت کا زور ٹوٹ گیا۔ اور لوگ صحیح دینی رخ پر پڑ گئے۔ سنبھل اور اس کے اطراف میں ماضی قریب میں کسی شخصیت سے اتنا دینی کام انجام نہیں پایا ہے۔

غالباً ۱۹۹۸ء میں ان کا برطانیہ کا پہلا سفر ہوا۔ اس کے بعد وہاں کے بعض محبین رمضان المبارک میں ان کو اپنی مسجد میں بیانات کے لیے دعوت دینے لگے۔ وہاں ان کے بڑے پراثر بیانات ہوتے۔ لندن، بولٹن اور پریسٹن کے لوگ ان کے سال بھر منتظر رہتے تھے۔ وہاں کے لوگوں کو ان کے بیانات میں ایک نئی دینی روح اور حالات کے مطابق کاموں کا پیام ملتا تھا۔

مدرسہ ترقی کرتا گیا۔ طلبہ ان کی تدریس و تفہیم کے بہت قائل تھے، دراصل وہ ہر کام میں بے پناہ محنت کرتے تھے۔ طلبہ کے ساتھ حسن سلوک میں بھی عجب معمول تھا۔ روزانہ مدرسے میں پوچھتے کوئی بیمار تو نہیں؟ بیمار طالب علم کے علاج کی فکر کرتے۔ نادار طلبہ پر بڑی شفقت تھی۔ ان کے گھروں کی بھی فکر کرتے۔ بار بار مدرسے میں دعوت کرواتے۔ کیا کیا خوبیاں یاد کریں۔ ایک دن کہنے لگے۔ بچوں کا کھانا کھانے کے وقت تک ٹھنڈا ہو جاتا ہے۔ میں دلی سے تھوک میں ہاٹ پاٹ لایا ہوں۔ سالن اب اس میں دیا جائے گا۔ اگرچہ بعد میں کسی وجہ سے اس طریقہ کو روکنا پڑا۔ آخر کے سالوں میں تو مصروفیات کا دائرہ بہت بڑھ گیا تھا، پہلے طلبہ کے ساتھ خوب وقت گزارتے۔ گھر دعوت کرتے، جو بچے ندوے آ جاتے ان سے ملنے کے لیے مستقل سفر کرتے۔

وہ مدرسے کے کل ذمہ دار تھے۔ مگر اس شان سے کہ ان کا نہ کوئی دفتر تھا، نہ کوئی خصوصی میز کرسی یا مجلس۔ وہ عالم جو شہر بلکہ علاقے کا دینی مرجع تھا، خود ایک چلتا پھرتا خادم مدرسہ تھا، جو جمعہ کو مسجد کی صفائی بھی طلبہ کو ساتھ لے کر خود کرتا تھا۔ بیت الخلاء کی صفائی بھی دیکھتا تھا۔ مطبخ کی نگرانی بھی کرتا۔ ایک عرصہ تک گوشت بھی دکان

سے خود لانے کا اہتمام کیا۔ ایک مرتبہ تقریباً ایک سال تک باورچی نہیں رہا تو مطبخ میں طلبہ کی باری لگائی گئی، اور خود بھی اس میں شرکت کرتے تھے۔ ان کے فکر و توجہ سے علاقے میں دسیوں مساجد کی تعمیر ہوئی۔ خصوصاً اس کی بڑی فکر تھی کہ بدعت زدہ علاقوں میں مساجد قائم ہوں۔ اس کے لیے خوب تگ و دو کرتے۔

قرآن بہت صاف، سادہ اور مؤثر انداز میں پڑھتے۔ تراویح میں بہت حظ آتا تھا۔ جوانی میں بھی شریعت کی پوری پابندی کرتے تھے۔ خصوصاً نماز باجماعت کا اہتمام اپنی ذات میں بھی بہت تھا اور مدرسے میں بھی اس کی خوب فکر کرتے۔ فجر بعد تلاوت کا اہتمام کرتے۔ رمضان میں انگلینڈ میں بھی معمولات کا خوب اہتمام رہتا۔ عمر بڑھنے کے ساتھ یاد الہی اور راہ سلوک سے مناسبت پیدا ہوتی گئی۔ تا آنکہ ۲۰۰۵ء کے آس پاس وہ اپنے برادر محترم حضرت مولانا سجاد نعمانی مدظلہ کے مشورے سے نقشبندی سلسلے سے منسلک ہو گئے۔ ہر سال ایک عمرے کا معمول تھا۔ ساتھ جانے والے وہاں ان کے مجاہدے و کثرت عبادت کا جو حال بتاتے تھے وہ ہمارے لیے بہت قابل رشک ہونے کے باوجود، حیرت کا باعث بالکل نہیں تھے، کیوں کہ ہم جانتے تھے کہ وہ ٹھکانہ نہیں جانتے۔ مرشدنا بقیۃ السلف حضرت مولانا حکیم کرم حسین سنسار پوری دامت برکاتہم سے بڑی عقیدت تھی۔ کئی بار میری سنسار پور موجودگی میں حضرت کی خدمت میں حاضر ہوئے۔ اس کے علاوہ بھی اس طرف کا سفر ہوا تو خدمت میں حاضری دی۔ انتقال کی خبر دی گئی تو حضرت والا نے مجھے فون کر کے تعزیت کی اور بہت اہتمام سے دعائے مغفرت فرمائی۔

راہ سلوک میں قدم رکھنے کے بعد ان کی مجاہدہ پسند طبیعت نے تیز گامی سے سفر طے کیا۔ معمولات کی کثرت اور پابندی میں وہ نمونہ اور ”الذا کرین اللہ کثیرا والذا کرات“ کے مصداق خوش نصیب بندگان خدا میں سے ہو گئے۔ روزوں کا بہت معمول ہو گیا۔ دو شنبہ و جمعرات اور ایام بیض کے علاوہ بھی کثرت سے روزے رکھتے۔ آخری دو سال تو انہوں نے لگا تار دو دو مہینے کے روزے رکھے۔ کہا کرتے تھے اللہ نے میرے لیے روزہ بڑا آسان رکھا ہے۔ تہجد کی بہت پابندی تھی اور خصوصاً دعا و مناجات سے بڑی مناسبت۔ فجر سے ڈیڑھ گھنٹے پہلے اٹھ جاتے۔ نوافل کے بعد کچھ ذکر کرتے۔ طویل اور نہایت رقت کے ساتھ دعائیں مانگتے۔ فجر کے بعد ایک گھنٹہ آرام اور پھر درسی کتب کا مطالعہ و ناشتہ۔ گرمیوں میں چار بجے مدرسے جا کے تلاوت میں مشغول ہو جاتے۔ سردیوں میں اس کے بجائے فجر بعد نہیں سوتے اور تلاوت کرتے۔ عصر بعد مغرب تک ذکر و مراقبہ کا وقت تھا جو عموماً مدرسے میں ہوتا۔ کلمہ طیبہ کا معمول پانچ سے دس ہزار تک کا تھا۔ مغرب بعد نوافل اور اس کے بعد بھائیوں اور اہل قرابت سے ملاقات کرتے۔

۲۰۱۲ء میں ان کو سلسلے کی اجازت ملی۔ دھیرے دھیرے اس راہ کے طالبین ان کی طرف رجوع ہونے لگے۔ آخری چند سالوں میں یہ رجوع بہت بڑھ گیا۔ سالکین کو بڑا فائدہ پہنچ رہا تھا۔ جمعے کو عصر بعد ذکر کی مجلس ہوتی، جس میں سنبھل مراد آباد اور دہلی وغیرہ کے سالکین شریک ہوتے۔ طبیعت کی رقت بیانات میں بھی خوب ظاہر ہونے لگی۔ سننے والوں پر بہت اثر پڑتا۔ اللہ تعالیٰ کی شان رحمت کا بڑا دل آویز بیان کرتے، خود بھی دعا میں خوب روتے۔ مجمع پر بھی بہت رقت طاری ہوتی۔ رمضان کے آخری ایام سنبھل ہی میں گزارتے۔ آخری راتوں میں شب گزاری کے لیے سیکڑوں کا مجمع آجاتا۔ اجتماعی دعا غیر معمولی ہوتی۔

گزشتہ سال لاک ڈاون میں فرصت ملی تو حدیث شریف سے اشتغال رکھا اور بخاری شریف بڑی محبت سے پڑھی۔ ان کی شخصیت علم و دعوت اور ذکر و عبادت کی جامع ایک بڑے مصلح عالم دین کی شخصیت تھی۔ علاقے میں ہر دینی کام میں نگاہ انہی کی طرف اٹھتی تھی۔ وہ خود بھی عوامی آدمی تھے۔ شادی نکاح، جنازہ اور غسل میت کا کام بڑے اہتمام سے انجام دیتے۔ مغربی یوپی سے لے کر برطانیہ تک لوگ ان سے منسلک تھے۔ وہاں بھی رمضان میں ذکر کی مجالس رہتیں۔ معمول یہ تھا کہ عصر بعد جہاں بیان ہوتا وہیں سے تراویح پڑھ کر بولٹن واپس آتے اور فجر تک ایک مسجد میں تنہا ذکر و تلاوت میں مشغول ہو جاتے۔ سنبھل اور مضافات میں تبلیغی کام کا بڑا تعاون کرتے۔ کام کے ساتھیوں سے بڑا اچھا رابطہ تھا۔ سنبھل کے گزشتہ صوبائی اجتماع کی مہینوں تیاری اور اس کی محنت میں اس طرح لگے کہ اجتماع گاہ میں ہی تقریباً دو ماہ قیام کیا۔ سبق پڑھاتے اور وہیں چلے جاتے۔ وہیں ایک خیمہ لگا لیا تھا۔ جوان کی قیام گاہ بھی تھا اور خانقاہ بھی۔ اس اجتماع کی کامیابی اور علاقے پر اس کی تاثیر میں ان کا نمایاں حصہ تھا۔ وہ عمر کچھ مختصر لائے تھے اس لیے لمبی عمروں کا کام جلد پنپا کر چلے گئے۔

ہر چیز میں بہت نفیس ذوق پایا تھا۔ مدینۃ العلوم صفائی ستھرائی میں نمونہ کا ادارہ ہے۔ گھر پر بھی ان کا کمرہ اور مہمانوں سے ملنے کی جگہ سب نہایت نفیس، لیکن خوب سادہ۔ لباس کا ذوق بھی بہت ستھرا تھا۔ اللہ نے فارغ البالی بھی خوب عطا فرمائی تھی۔ ہمیشہ خوش پوشاک رہتے۔ چائے اور کھانے کے برتن بھی بہت صاف اور نفیس و عمدہ ہوتے۔ ہر جمعہ کو احباب کی دعوت ہوتی۔ آخر سالوں میں جمعے میں شرکت کے لیے باہر کے مہمان بھی ہوتے، بڑی محبت سے ضیافت کرتے۔ اللہ تعالیٰ ان کے برادران ہمارے کلیم الرحمان چچا اور اوریکیلی چچا کو اجر عظیم عطا فرمائے، ان لوگوں نے ساری عمر کے لیے طے کیا ہوا تھا کہ ہم کاروبار اور کھیتی دیکھیں گے اور اپنے بھائی کو دینی کاموں کے لیے فارغ رکھیں گے۔ دیگر برادران جناب مولانا ڈاکٹر خالد قاسمی، مرحوم محمد راشد صاحب اور مرحوم حبیب الرحمان صاحب بھی ان کے دینی کاموں میں شروع سے بڑے پشتیبان اور مددگار رہے۔ مولانا

مرحوم کو جو غیر معمولی توفیقات ملیں ان میں ان بھائیوں کی قربانی کا یقیناً حصہ اور ان شاء اللہ ثواب عظیم ہے۔ جیسا کہ ذکر آیا وہ مدرسے سے تنخواہ نہیں لیتے تھے۔ اس کے باوجود مدرسے کی چیزوں میں بڑی احتیاط رہتی۔ میری جو آخری ملاقات وفات سے بس ایک ماہ پہلے سنبھل کے سفر کے موقع پر ہوئی اس کا ایک خاص واقعہ یاد آتا ہے۔ میں نے فون سے کہا کہ میں سنبھل آ رہا ہوں، اس مرتبہ کچھ تحریری کام ساتھ ہے اس لیے مدرسے میں قیام کروں گا۔ انہوں نے وضو خانہ کے اوپر جو کمرے مہمان خانے کے بنائے تھے ان میں قیام کا انتظام کرایا۔ میں چائے زیادہ پیتا ہوں اور خاص طور پر فجر سے پہلے پینے کا معمول ہے۔ وہاں ایک چھوٹا سا مطبخ بھی ہے۔ رات کو اس میں چائے کے لیے دودھ منگا کر رکھا اور مجھ سے کہا: یہ صرف عمارت مدرسے کی ہے۔ یہاں سب سامان خانقاہ کا (یعنی ان کا ذاتی) ہے، بے تکلف استعمال کیجیے گا۔

صلہ رحمی ان کی خاص صفت تھی۔ آخر عمر میں اپنے عم بزرگوار حضرت مولانا نعمانی کی بڑی خدمت کی۔ مولانا عتیق الرحمان سنبھلی ان کے چچا زاد بھائی ہونے کے علاوہ حقیقی بہنوئی بھی تھے۔ وہ بھی ان پر نہایت شفیق و مہربان تھے۔ اور ان کا بھی ان سے بہت خدمت و سعادت مندی کا رشتہ تھا۔ خاندان کی دینی حالت کی بڑی فکر رہتی تھی۔ کبھی کبھی مجھ سے بڑے درد سے کہتے: بھیا! خاندان کے لیے دعا کیا کرو۔ ہمارے خاندان پر اللہ دین کا انعام فرمائے۔ اپنے بچوں اور بھتیجیوں کو بہت نصیحت کرتے، خصوصاً بچپن میں حیا کے پہلو اور لباس کی احتیاط کو بہت کہتے۔ اس سلسلے میں ان کے یہاں کوئی مداہنت نہیں تھی۔ لڑکیوں کے فیشن کے لباسوں سے بڑی نفرت تھی۔

مجھے ان کی جو محبت و کرم حاصل تھا وہ بہت بے چین کرتا ہے۔ کیا کیا گناہیں؟ بڑی خوبیوں کا شخص تھا۔ اس کی یاد بہت حسرت ناک ہے۔ ایک دن مکہ سے فون کیا۔ میں مقام ابراہیم کے سامنے کھڑا ہوں، قسم کھا کے کہتا ہوں ابھی ملترم پر آپ کے لیے بہت دعا کی ہے۔ (۱)

جب ہم نے المعهد العالی قائم کیا تو خود اپنے ساتھ ہمارے ایک عزیز معاون مولوی شاہد میاں کو تحصیل کے لیے لے گئے۔ مولوی شاہد بتاتے ہیں کہ کام کے علاوہ وہ دینی و اخلاقی تربیت بھی کرتے رہے۔ ۲۰۰۶ء میں ایسا ہوا کہ رمضان میں دس دنوں کے لیے ان کے لندن کی ایک مسجد میں بیانات تھے۔ اور ہمارے اس سے محض ایک کلومیٹر دور ایک دوسری مسجد میں۔ وہ روزانہ دن میں دس بجے کے قریب اور پیدل میری قیام گاہ آتے۔ اور کچھ دیر بیٹھ کر جاتے۔

(۱) رشتے و مرتبے میں بڑے ہونے کے باوجود وہ مجھ سے آپ ہی سے مخاطب ہوتے تھے۔

سالوں ہم دونوں کے رمضان کے ابتدائی پندرہ بیس دن برطانیہ میں گذرے۔ میں یکے بعد دیگر لندن کے دوسلامی مراکز میں ہوتا اور وہ پریسٹن اور بولٹن میں۔ وہاں غریب الدیاری کا احساس ہوتا تو تقریباً روز ہی فون پر بات ہوتی۔ ایک دن باتوں کے دوران مجھے نصیحت کی کہ یہاں کے لوگ ہم کو بلاتے ہیں۔ بہت مال خرچ کرتے ہیں۔ ان کا حق ہے کہ ان کی دینی خدمت میں بہت اخلاص و نصیحت سے کام لیا جائے۔ بیانات بہت اہتمام سے اور توجہ سے کیا کرو۔

مجھ سے سنبھل آنے اور جمعہ میں بیان کرنے کا بہت مطالبہ کرتے۔ جب وہاں ہوتا ضرور بیان کروا تے۔ میں سنبھل کا سفر اگر ایسے کرتا کہ جمعہ کا دن وہاں نہیں پڑتا تو بڑے مزیدار انداز میں کہتے: ہاں! خبردار، جمعہ کو نہ رکیو۔ کہیں اللہ کے بندوں کو کچھ فائدہ نہ پہنچ جائے۔ یا نہیں کہ سنبھل میں کسی جمعہ میں انہوں نے مجھے بیان سے رخصت دی ہو۔ میری ایک ایک تحریر پڑھتے۔ مختلف موضوعات پر اور حالات پر مضمون کی فرمائش کرتے۔ جب کوئی مضمون اچھا لگتا بہت داد اور دعائیں دیتے۔

میری کمر میں کچھ تکلیف رہنے لگی تھی، ڈاکٹر بغیر ٹیک لگائے بیٹھنے کو منع کرتے تھے۔ وہ عمرہ کے سفر پر گئے، وہاں ایک ایسی کرسی دیکھی جو مصلے پر ٹیک لگا کر بیٹھنے کی تھی، میرے لیے لائے اور خود لکھنؤ پہنچائی۔ ہمارے بچے سنبھل اپنی نانہال جاتے تو بار بار اپنے گھر بلواتے۔ ایک مرتبہ کہیں سے دعوت کا کھانا آیا، ان کو اطلاع ہوگئی کہ بچے سنبھل پہنچنے والے ہیں۔ اٹھوا کر کھوا دیا اور اگلے دن پہنچوایا۔

آہ! ہم نے کیسا کرم فرما کھو دیا۔ رفتید و لے نہ از دل ما۔ اللہ تعالیٰ سے دعا ہے، مغفرت فرمائے۔ بلند درجات عطا فرمائے۔ ہم سب کو جنت الفردوس میں جمع فرمائے۔ ان کے دینی کام کو قبول فرمائے۔ خصوصاً مدرسے کو ترقیات عطا فرمائے۔ ان کے دونوں فرزندوں مولوی عبدالمہیمن، عزیزم عبد الملک اور لائق بیٹی کو ان کا دینی وارث بنائے اور تمام شر و رقتن سے محفوظ رکھے۔

اللہم لا تحرمنا خیرہ ولا تفتننا بعده۔ انا لله وانا اليه راجعون۔ اللہم آجرنا فی مصیبتنا واخلف لنا خیراً آمناً۔

مولانا نظام الدین اسیر ادروی: اسیرِ علم و قلم

نایاب حسن قاسمی

وبائی ہجنان کے دوران ملک کے ایک اور ممتاز عالم دین، مصنف و سوانح نگار مولانا نظام الدین اسیر ادروی کا بھی طویل علالت کے بعد آج انتقال ہو گیا۔ ان کی عمر تقریباً پچانوے سال تھی۔ مولانا اسیر ادروی ہندوستان کے گئے چنے کثیر التصانیف اور قابلِ اعتماد اہل قلم میں سے ایک تھے۔ انھوں نے ہندوستانی سیاست، تاریخِ آزادی، سوانح و شخصیات پر درجنوں کتابیں لکھیں۔ سیرتِ پاک پر ”عہد رسالت: غارِ حرا سے گنبد خضرا تک“ اور دیگر موضوعات، خاص طور پر اکابرِ علمائے دیوبند، مولانا محمد قاسم نانوتوی، مولانا رشید احمد گنگوہی، شیخ الہند مولانا محمود حسن دیوبندی، شیخ الاسلام مولانا حسین احمد مدنی کی زندگی اور کارناموں سے روشناس کرانے والی ان کی کتابیں غیر معمولی اہمیت کی حامل ہیں۔ انھوں نے دیگر کئی علما کی سوانح لکھیں۔ دارالعلوم دیوبند کی علمی و دینی خدمات پر ایک کتاب ”دارالعلوم دیوبند: احیاء اسلام کی عظیم تحریک“ بھی ان کی اہم کتاب ہے، ”دبستانِ دیوبند کی علمی خدمات“ بھی ان کے تحقیقی ذوق کا بہترین نمونہ ہے۔ انھیں اگر مؤرخ دارالعلوم دیوبند کہا جائے تو مبالغہ نہیں ہوگا۔ ان سے پہلے سید محبوب رضوی نے دو جلدوں میں تاریخِ دارالعلوم دیوبند لکھی تھی، جو ستر کی دہائی میں شائع ہوئی تھی، اس سلسلے کو انھوں نے بڑھایا اور پھیلا یا؛ چنانچہ ان کی کم سے کم چھ اہم ترین کتابیں براہِ راست دارالعلوم اور اکابر دارالعلوم کی تاریخ و سوانح سے تعلق رکھتی ہیں، جو دارالمؤلفین اور شیخ الہند اکیڈمی دارالعلوم دیوبند وغیرہ سے شائع ہوئیں اور متعلقہ موضوع پر بنیادی مصادِر کا درجہ رکھتی ہیں۔

ہندوستان کی تحریکِ آزادی کے وہ چشم دید گواہ؛ بلکہ اس تحریک کے کارپردازوں میں شامل رہے اور طالب علمی کے ساتھ ساتھ سیاسی سرگرمیوں میں بھی حصہ لیتے رہے، بعد میں ”تحریکِ آزادی میں مسلمانوں کا کردار“ جیسی اہم اور مستند کتاب تالیف کی۔ اس کے علاوہ جمعیتِ علما کی تاریخ مرتب کی اور تبلیغی جماعت کا علمی دفاع کیا۔ ”تاریخی طبری کا تحقیقی جائزہ“ ان کی معرکتہ الآراء تصنیف ہے، جس میں انھوں نے شہرہ آفاق کتاب ”تاریخ الامم والملوک“ کے واقعات و روایات کا بے لاگ تجزیہ کیا ہے، ”تفسیروں میں اسرائیلی

روایات،“ بھی ان کی بہترین تحقیقی کتاب ہے، معروف عباسی شاعر ابوالطیب المتنبی کے شعری دیوان کی شرح بھی لکھی، فن اسماء الرجال پر بھی ان کی دو کتابیں (فن اسماء الرجال، معجم رجال البخاری) ہیں۔ ان کی ایک نہایت اہم کتاب ”افکار عالم فکر اسلامی کی روشنی میں“، جو دو جلدوں اور ۸۲۹ صفحات پر مشتمل اور ان کے ۲۹/ علمی، فکری، ادبی، تحقیقی و تنقیدی مقالات کا مجموعہ ہے۔ طباعت کے لحاظ سے ان کی غالباً آخری تصنیف ان کی خودنوشت سوانح ”داستانِ ناتمام“ (دو جلدیں) ہے، جو ۲۰۰۹ میں مکتبہ حسینیہ دیوبند سے شائع ہوئی، حالانکہ یہ کتاب بھی بہت پہلے کی لکھی ہوئی تھی، اس کے آخری صفحے پر یکم جنوری ۱۹۹۶ کی تاریخ درج ہے اور شروع میں ”یہ کتاب“ کے عنوان سے ایک صفحے کی تحریر ہے، جس کے آخر میں ۲۷ ستمبر ۲۰۰۵ کی تاریخ پڑی ہوئی ہے۔ خودنوشت کے کل صفحات ۳۳۸ ہیں اور اخیر کے دو صفحات میں مولانا کی تصانیف کی فہرست درج ہے، جس میں ۲۶ مطبوعہ اور چار گم شدہ کتابوں کے نام درج ہیں۔ ان چاروں میں ایک افسانوی مجموعہ، ایک شعری مجموعہ، ایک کتاب ”کیونز مہجرات کی کسوٹی پر“، اور ایک کتاب ”عدارانِ وطن“ ہے۔ مولانا نے اپنی کتابوں کا چند سطر تعارف بھی لکھا ہے۔

مولانا کا اسلوب تحریر بہت صاف ستھرا، نکھرا اور شستہ تھا، حالانکہ مؤرخانہ رنگ ان کے یہاں حاوی تھا، مگر اسلوب بیان کی شیرینی کو وہ ہاتھ سے جانے نہ دیتے تھے۔ ان کی ہر کتاب میں جہاں معلومات کی فراوانی ہوتی ہے، وہیں طرزِ بیان کا حسن و جمال بھی بہ تمام و کمال پایا جاتا ہے۔ انھوں نے بے ساختہ لکھا اور بے پناہ لکھا ہے، ان کی تحریروں کی روانی خاص طور پر قلب و نگاہ کو اپنی طرف کھینچتی ہے اور انھیں پڑھنے کے لیے خواہ مخواہ دل مچلنے لگتا ہے۔ ہماری ان سے واقفیت ”تحریک آزادی اور مسلمان“ نامی کتاب سے ہوئی جو دارالعلوم دیوبند اور اس سے وابستہ مدارس کے درجہ عربی پنجم میں داخلِ نصاب ہے۔ بعد میں ان کی دوسری کتابیں بھی کبھی شوق سے اور کبھی علمی ضرورت کے تحت پڑھتے رہے، ان کی آخری کتاب ”داستانِ ناتمام“ پڑھی اور خوب محظوظ ہوئے۔ اس کتاب میں ان کا اسلوب خاصا دل فریب اور شوخ و رنگین ہے۔ یہ کتاب مولانا کی سوانحِ حیات ہونے کے علاوہ بہت سی دوسری تاریخی، علمی و ادبی معلومات کا گنج گراں مایہ بھی ہے اور اس میں ایک خودنوشت کے سبھی ادبی و فنی لوازم اپنی تمام تر عنائی و زیبائی کے ساتھ پائے جاتے ہیں۔ مولانا نے حالات و واقعاتِ زندگی کو بیان کرنے میں اپنی علمی برتری یا دینی حیثیت و شخصیت کو آڑے نہیں آنے دیا ہے اور پوری دیانت اور صفائی قلب و قلم کے ساتھ اپنی بیتی بیان کرتے گئے ہیں، جس کی وجہ سے اس میں ان کی شخصیت کا ہر رنگ بالکل نمایاں اور چوکھا ہے۔ پھر چوں کہ انھوں نے بڑی ماجر پرور زندگی گزاری اور حصولِ علم اور عملی زندگی کے مختلف مراحل میں

بے شمار شخصیات، کئی اداروں اور تنظیموں سے ان کا راست واسطہ رہا، سوان کے حوالے سے اپنے تجربے کو بھی مولانا نے بے کم و کاست بیان کر دیا ہے، کتاب کا یہ وصف بھی بے پناہ دلکشی کا حامل ہے۔

مولانا کی پیدائش ۱۹۲۶ کی تھی، ابتدائی تعلیم وطن میں اور اس کے بعد منو اور اعظم گڑھ کے مشہور اداروں مفتاح العلوم، احیاء العلوم اور دارالعلوم منو میں مشکوٰۃ تک کی تعلیم حاصل کی، اس کے بعد دیوبند پہنچے، مگر وہاں داخلہ نہ ہوسکا (جس کی وجہ دلچسپ تھی، جاننا چاہیں، تو ان کی خودنوشت کے صفحہ ۶۶ تا ۷۱ کا مطالعہ فرمائیں)۔ پھر مدرسہ شاہی گئے اور وہاں سے ۱۹۴۲ میں فراغت حاصل کی، اسی سال ”ہندوستان چھوڑ دو تحریک“ میں بھی حصہ لیا۔ قاضی اطہر مبارکپوری کی دعوت پر ۱۹۴۷ کے شروع میں لاہور گئے اور اخبار ”زمزم“ میں کام کیا، عثمان فارقلیط اس کے ایڈیٹر اور قاضی صاحب ان کے معاون تھے۔ وہاں احسان دانش، تاجور نجیب آبادی، ابوسعید بزنی وغیرہ سے ملاقاتیں رہیں۔ اس کے بعد لمبے عرصے تک اپنے وطن میں رہے، مختلف علمی و ادبی سرگرمیوں میں مصروف، ستر کی دہائی میں چار سال جمعیت علماء یوپی کے صدر دفتر لکھنؤ میں آفس سیکریٹری رہے اور خاص طور پر مشرقی یوپی میں جمعیت کو متحرک اور سرگرم کیا، جمعیت کو فائدہ پہنچانے کے لیے دیگر بہت سے اقدامات کیے (جنہیں اپنی خودنوشت میں انھوں نے بیان کیا ہے) قیام لکھنؤ کے زمانے میں متعدد بڑے علما اور ادیبوں سے خاص تعلق رہا۔ ۱۹۷۸ میں جامعہ اسلامیہ ریوڑی تالاب بنارس سے وابستہ ہوئے، یہاں تدریسی خدمات انجام دیں، ادارے کی علمی شناخت اور تعلیمی وقار میں اضافہ کیا، سہ ماہی رسالہ ”ترجمان الاسلام“ نکالا، جو مدرسوں کے روایتی رسائل سے مختلف اور علمی و تحقیقی خصائص کا حامل تھا، وہ جب تک صحت مند رہے، نہایت سرگرم رہے، علم و فکر کے جام لٹاتے، طلبہ علوم نبوت کو سیراب کرتے اور قلم و قرطاس کی ہم نشینی میں شب روز گزارتے رہے، انھوں نے ذاتی محنت، ذوق تحقیق و جستجو، قلندرانہ شان اور درویشانہ استغناء بے ریاکی کی بدولت علمی حلقوں میں غیر معمولی وقار و اعتبار حاصل کیا، ان کی تحریریں مستند سمجھی جاتی تھیں اور ان کی باتوں میں وزن ہوتا تھا۔

مولانا ادروی تدریس کی راہ پر فراغت کے تقریباً ۳۵ سال بعد آئے تھے، اس سے پہلے وہ علمی و ادبی مشاغل کے ساتھ سیاسی و تنظیمی سرگرمیوں میں منہمک رہے، اس دوران انھیں بارہا سطحی، مگر پیچیدہ سیاستوں سے بھی واسطہ پڑا؛ لیکن ”اسیر“ ہونے کے باوجود کبھی کوئی انھیں رام کرنے یا پھانسنے میں کامیاب نہ ہوسکا، انھوں نے پوری زندگی اپنی شرطوں پر بسر کی، علم کو رسوا نہ ہونے دیا، قلم کی عظمتوں کے پاسدار رہے، ہمیشہ اپنے ضمیر کی آواز سنی، ان کے نام کے ساتھ لاحقہ ”اسیر“ کا تھا، مگر ذہن و فکر اور زبان و دل کی اسیری انھوں نے کبھی گوارہ نہ کی۔ اللہ پاک دائمی زندگی کے سکون اور راحتوں سے نوازے۔

آپ کے شرعی مسائل

از: مفتی ندیم الدین قاسمی *

کیا ”دروود تاج“ کا ثبوت احادیث سے ہے؟

سوال: ”دروود تاج“ کسی حدیث سے ثابت ہے یا نہیں؟

جواب: درود تاج کوئی ایسا درود نہیں جو آنحضرت ﷺ سے مروی ہو، اور اس کے بعض جملے مفہوم کے لحاظ سے قابل اعتراض بھی ہیں، اس سے بہتر وہ درود ہیں جو حضور اکرم ﷺ سے ثابت ہیں، جیسے نماز کا درود یہ سب سے افضل و اعلیٰ درود ہے۔ (کفایت المفتی: ۱۰۱/۲)

بالوں کی پیوند کاری

سوال: ایک شخص کے بال گر گئے ہیں اور آج کل ڈاکٹرز نے ایک آپریشن ایجا دکیا ہے کہ اپنے ہی سر کے ایک حصے کے بال نکال کر دوسرے حصے میں پیوند کرتے ہیں جو قدرتی طور پر بڑھتے ہیں۔ کیا ایسا کرنا جائز ہے؟

جواب: گنجه پن کے عیب کو دور کرنے کے لئے اپنے ہی سر کے ایک حصے کے بال نکال کر دوسرے حصے میں لگوانے کی گنجائش ہے؛ لیکن محض بال گرنے کی وجہ سے اس تکلف کی ضرورت نہیں اور کسی غیر کے بال لگانے کی اجازت نہیں۔ (کتاب النوازل: ۱۶/۲۳۱)

نماز جنازہ میں ہاتھ کب چھوڑنا چاہیے؟

سوال: نماز جنازہ کی آخری تکبیر کے بعد ہاتھ کب چھوڑنا چاہئے؟ کچھ لوگ کہتے ہیں کہ تکبیر کے بعد دونوں ہاتھ چھوڑ کر سلام پھیرنا چاہئے اور کچھ کہتے ہیں کہ دائیں طرف سلام پھیرتے وقت دایاں اور بائیں طرف سلام پھیرتے وقت بائیں ہاتھ چھوڑنا چاہئے؟

جواب: اس سلسلے میں تین اقوال ہیں دو تو یہی ہیں جو آپ نے ذکر کیے، تیسرا یہ ہے کہ دونوں طرف سلام پھیرنے کے بعد ہاتھ چھوڑے یہی اکثر مفتیان کی رائے ہے، اور اکابر کے یہاں بالعموم معمول یہی ہے۔

(فتاویٰ دارالعلوم: ۵/۲۱۸)






ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/20-22

Date of Publication 3rd Aug-21, date of Posting 5th Aug-21

اصلاح و تربیت کے لئے مرتب کردہ چند کتب

ترتیب و انتخاب: حضرت مولانا محمد عابد القادری صاحب رحمہ اللہ



ناشر
برکاء Barakaath بک ڈپو
ادارہ اشرف العارفین کراچی
مجموعہ ہفت رسائل کی قیمت: 420/-
فون نمبر: 7286068759-9866619359

